


KUFUNDA

 Matondo na nge, Mpangi Neville. Beto bikana ya kutelema mwa ntangu fioti ntangu yayi samu na bisambu. Beto kulumusa bayintu ya beto. Ya kele na balombilu yina beno zola kuzonza, kana beno zola ti ya zabana na kutelemisa diboko, beno tuba kaka na Nzambi, ti, “Mu—mu . . .”? Beno vwanda na mabanza ya beno ntangu yayi yina—yina beno zola lomba Yandi, mpe beno kwikila yawu na ntima ya beno ya muvimba, na yina mu ke sambila samu na beno, mpe.

² Tata ya Mazulu, beto kele . . . tanga yawu mutindu ntangu ya mbote, na kukwisa na yinzo ya Mfumu, na kilumbu yayi ya mudidi, mpe—mpe kumona Nsemo ya Mwana ya Nzambi ke sema, mpe kuwa Mpeve-Santu ke yimbila na kati ya bantu, mpe kutuba na kati ya bantu, ya kele kaka mwa kitini ya nsemo ya Mwana kuna na kati. Beto ke tonda Nge samu na yayi, Mwana ya Mazulu ke sema pene-pene ya bantima ya beto. Wapi mutindu beto ke tonda Nge samu na yawu! Ntangu yayi bawu kele . . .

³ Bantu ya nge me telemisa maboko ya bawu na kati ya dibuundu yayi, ti ba ke na balombilu, ti ba ke zola ti Nge pesa mvutu na yawu na suka yayi. Mpe mu ke sambila, Tata, ti Nge ke pesa mvutu na mosi na mosi ya balombilu ya bawu. Ya kele mingi, ba me tentika na zulu ya chaire, mpe balombilu mingi bisika nyonso, bantu yina ke na kubela, ke na mpasi; balubokilu ya allo-allo, ya ntama, pene ya makumi tanu na kilumbu mosi. O Nzambi, yinki beto ke sala? Twadisa beto, Mfumu. Beto—beto zaba ve yinki nzila ya kukwenda to yinki ya kusala, kasi Nge lenda twadisa bima yayi, mpe beto ke sambila ti Nge ke pesa yawu na beto. Samu ti, ya kele—ya kele dibanza ya beto, Mfumu, ti luzingu yina beto me kuzwa na nzila ya Nge, mpe beto zola kusadila yawu samu na kuzitisa Nge. Ntangu yayi Nge twadisa beto na bima yayi, Tata.

⁴ Sakumuna beto bubu yayi na yina beto me vukana kintwadi samu na kuwa Ndinga ya Mfumu, samu na kuyimba bankunga, samu na kusambila. Widikila bisambu ya beto. Sepela na beto na bankunga ya beto, mpe tuba na beto na nzila ya Ndinga, samu beto ke lomba yawu na Nkumbu ya Yesu. Amen.

Beno lenda vwanda.

⁵ Mu zaba kaka ve kisika yankaka yina mu ke kuzwa bweso ya mingi samu na kutelema, kulutila yina mu ke kuzwa na kutelama na—na chaire, samu na kubuka Dimpa ya Luzingu samu na bantu yina ke na kuingila, yina kele na nzala, mpe na mpwila. Mpe yayi kele bweso ya nene.

⁶ Na ntete, mu zola kuyufula kana—kana muntu mosi ya dibuta ya Wright kele awa, Hattie to Orville, to muntu mosi?

Hattie. Orville kele na nge, Hattie? Mbote, lomba yandi kana yandi lenda luta na yinzo, na nswalu, samu na yina mu tubilaka yandi, nge zaba. Yandi kwisa fioti na yinzo, kana yandi lenda sala yawu. Mu me zimbana na kunata yawu na munu, na suka yayi, kima yina samu na mwa yimbwa ya bawu yina ba me kuzwa kuna. Na yina mu—mu ke kaka. . . Kana beno zola, beno luta kaka na yinzo ntangu beno ke basika na—na luku- . . . na manima ya lukutakanu.

⁷ Mpe ntangu yayi, Edith, mpangi ya kento ya Hattie, yina beto zaba ti mwana ya kento yina vwandaka kikata kubanda yandi vwandaka bébé. Mpe yandi kele kento bubu yayi, mpe yandi kele mbote mingi ve. Ntangu yayi mu, pene ya mvula mosi me luta, mu kwendaka kuna ntangu yandi kubwaka ngambu mbala ya ntete, mpe na mbala mosi mu monaka yina vwandaka mpasi ya yandi, na lusalusu mpe lemvo ya Nzambi. Ntangu yayi, ya kieleka, yina kele mpasi ya mwana yina . . .

⁸ Yandi kele ya kuvwanda, binama ya yandi me vukana, mpe yandi lenda ve kuzibula yawu, ya kele samu na pression ya ngolo me salama na zulu ya systeme ya misisa. Kasi, yina ya kele, ya kele ve na kima yina ke tambula mbote ve na nzutu ya mwana yayi, na nganda ya mpasi ya paralysie ya mwana kubanda ntangu yandi vwandaka pene ya bangonda sambanu. Yandi bokaka mpe dilaka luzingu ya yandi nionso, na kutala, tii . . . Beto sambilaka bamvula mingi me luta, mpe—mpe yandi me vwanda na kiese kubanda na ntangu yina, tii pene mvula mosi me luta.

⁹ Mpe ntangu yayi ya kele kieleka menopause. Na nzonzolo yankaka, nsobolo ya luzingu ya yandi, mpe ba-nerf ya yandi kele na pression mosi ya nene. Mpe mama yayi ya ntwenia ke na kubanza ti yandi ke na kufwa, ti yandi ke—yandi ke zinga ve, kaka kubanda ngunga mosi na yankaka. Mpe beno zaba. Mpe bakento yina kele na mavimpi ya mbote, na ngolo ke lutisaka bantangu ya mpasi, bantangu yankaka ba ke tobulaka bawu bantunga ya ba-hormone, mpe—mpe ba ke kwenda na balupitalu ya bambevo ya yintu, mpe kuzwa bankisi ya mpasi mpe nyonso, na ntangu yina.

Muntu ke vwandaka na bansobolo zole na luzingu.

¹⁰ Ya kele na ntangu ya nsobolo katuka mwana-bakala na bakala; katuka kento . . . katuka mwana-kento samu na kukuma kento. Pene ya bamvula kumi na sambanu, kumi na sambwadi, ba ke kuma mutindu nkonga ya bimpumbulu. Mpe—mpe kana beno lenda kanga kaka ntima na bawu na ntangu yina. Mu ke na mwana-kento ya ntwenia ya bamvula yina na ntangu yayi, Rebecca. Beno sambila samu na yandi. Mpe Billy, oh, beto nionso, beto ke lutaka mwa ntangu yina ya kidi-kidi. Mpe—mpe na yina beto fwana kanga ntima na bawu, na kuzabaka ti ya kele kima na yina—yina ba fwana luta.

¹¹ Mpe ntangu yayi, Edith, na nsobolo yayi ya—ya—ya bamvula sambwadi. Konso bamvula sambwadi, luzingu ya beno ke sobaka. Na yina bambala sambwadi na sambwadi, beno me mona, mpe—mpe ya ke salaka yawu mutindu mpasi, mpe ya kele nsobolo ya muvimba. Mpe ya—ya ke kwamisa bakento. Bambala mingi babakala ke kumaka na nkadulu mosi ya ngitukulu na ntangu yina, mpe bantangu yankaka bawu ke bika bakento ya bawu. Kasi bakento ke vwandaka—vwandaka kisita na manima ya yawu. Mpe beto nionso ke lutilaka na yawu, mpe beto fwana bambuka moyo ti ya kele bima yina beto fwana kanga ntima na mosi na yankaka, mpe kuzaba bima yango.

¹² Mpe Edith ya ntwenia me kota na mpasi yayi, mpe yandi me zimbisa bakilo mingi, mpe yandi ke monana yimbi. Mpe—mpe—mpe mu ke tuba na beno, na nkokila mosi, beno nionso kintwadi ve, kasi beno kwenda tambula fioti kuna. . . Ba ke vwandaka kuna na yintu ya mbeto ya yandi, kilumbu mpe mpimpa. Mpe mwa kutambula kuna beno yina kele ya tabernacle yayi mpe—mpe ya ba-tabernacle yankaka, bampangi ya beto ya ba tabernacle yayi awa, bayankaka na kati ya beno beno kwenda tala dibuta Wright. Mu ke ndima ti bawu ke sepela na yawu. Beno kwenda kaka kuna, beno vwanda na bawu mwa ntangu fyoti, mpe beno solula na bawu, beno pesa bawu mbote, mpe kukwenda fioti kutala bawu mutindu bankundi.

¹³ Beto—beto ke zimbanaka yawu mingi, beno zaba. Mpe ntangu ya ke kumaka na yinzo ya beto, na yina beto ke sepelaka na yawu. Mpe beto fwana bambuka moyo, bampangi yankaka ke sepelaka na yawu, mpe. Mpe dibuta ya Wright, mu ke ndima, ke sepela na yawu. Mu—mu zaba ti beno zolaka sala yawu kana beno zabaka ti diambu yayi vwandaka. Kasi beno zabaka yawu ve, na yina—na yina mu ke tuba na beno na suka yayi, na yawu.

¹⁴ Beno kwenda tala dibuta ya Wright, mpe beno meka na kupesa mbote na Edith. Ntangu yayi, beno tuba na yandi ve ti yandi ke na kimbevo ya mpasi. Beno tuba na yandi ti yandi “kele na mavimpi ya mbote,” yandi “yandi ke vwanda mbote.” Na yina, yandi ke vwanda mbote mingi kana beto landila kaka na kusadisa yandi. Ya kele samu na yina beto kele awa. Yandi kele mpangi ya beto ya kento, mpe—mpe beto kele awa samu na kusadisa mwana yina. Ya ke kaka mutindu mu ke zola muntu kusadisa munu mpe kusambila na ntangu mu ke luta na kumekama ya munu, mpe beno ke zola mpe muntu kusadisa beno na ntangu ya beno.

¹⁵ Mpe—mpe dibuta ya Wright me kuma na bamvula mingi. . . mosi ya bamambele ya kulutila ntama yina ke kwizaka na kimvuka yayi. Ya kele, mu banza, mpe Mpangi Roy Slaughter na Mpangi-kento Slaughter. Mu vwanda me mona bawu kaka na mwa ntangu fioti me luta, mu pesaka bawu mbote ya diboko na ntangu bawu vwandaka kota. Mu banzaka, munu mosi, na yina mu vwandaka baluka na ditoma kuna na nsongi,

“Bamvula yikwa mu me monaka Mpangi-bakala mpe Mpangi-kento Slaughter kubaka kisika ya bawu na yinzo-Nzambi yayi, ata kumata mpe kukita nyonso, mpe ba ke landila dyaka na kukwenda na ntwala?” Mpe dibuta ya Wright, mpe bawu nyonso yina, beno ke sepela na bantu yina, beno me mona. Mpe beto—beto talisa kiese ya beto na bawu.

¹⁶ Ntangu yayi, bubu yayi, mu ke na Nsangu ya yinda. Ya kele na zulu ya kufunda.

¹⁷ Mpe—mpe na yina, na nkokila yayi, mu ke kuwa ti ya kele na mbundana mpe kusukula makulu, nyonso yina. Na yina pasteur ke longa, mpe beto ke . . . beto ke kwisa. Mpe kana beno—kana beno kele na pene-pene, beno kwisa mpe beno sepela na nsangu pasteur ke longa, yina me katuka na Mfumu, mpe dyaka samu na kusukula makulu mpe—mpe mbundana, na nkokila yayi. Ya ke vwanda kieleka nkokila ya kifuluka, na yina beto ke vwanda na kiese na kuvwanda na beno, kana beno kele ve na kisika yankaka ya kukwenda.

¹⁸ Mpe beto zola kusepela na Don Ruddell, mpe—mpe mpangi ya beto ya bakala, mpe Mpangi Jackson. Mpe—mpe bampangi yayi kele mabuundu ya bampangi ya beto ya babakala, mabuundu ya bampangi ya beto ya bakento yina me vukana na beto. Mpangi Jack Palmer awa, yandi yina ke kebaka kimvuka kuna na Georgie. Mpe beto—beto—beto zola sepela na babakala yayi na ntima ya beto ya muvimba. Na yina, bantangu mingi na ntangu beto ke na balukutakanu, ntangu mu ke kwisaka, mpe bawu—bawu ke kwisa kutala beto, mpe beto ke sepela na yawu.

¹⁹ Mu me mona, na suka yayi, nkundi ya munu ya mbote, Docteur Lee Vayle na kento ya yandi. Mu talaka ntete Mpangi-kento Vayle, kuna, mpe mu vwanda tala kaka bisika nionso samu na kutala kisika Mpangi Lee vwandaka. Mpe mu kele, landila nzonzolo ya beto ya ntama ya Sud, “diambu ya kutuba na yandi,” beno me mona, ntangu nionso mu ke monaka yandi. Mu vwandaka sosa yandi konso kilumbu, na lukutakanu yina, samu na yandi kwisa kuna samu na kusadisa munu. Mu tubaka, “Mbote, kana Lee me kwisa, ti yandi longa, mpe mu ke sambila samu na bambevo.” Mpe beto me bokila yandi, mpe nionso yina, mpe beto monaka yandi ata fioti ve. Na yina, mu kele—mu kele, mu kele na yawu, diambu yina ya kutuba na yandi, ntangu mu ke solula na yandi. Mpe beto ke na kiese na kuvwanda na Mpangi-bakala mpe Mpangi-kento Vayle, na suka yayi.

²⁰ Mpe mu banza ti ya kele na mingi dyaka awa yina beto zaba ve. Mu ke mona mpangi ya kento awa, mu banza, yina me katuka na Chicago. Mu lenda ve . . . Mu zaba kimvuka yayi awa, kasi mu lenda kaka ve kutanguna bankumbu ya bawu kieleka. Na yina beto—beto ke sepela na bawu bisika nionso, konso kisika yina beno kele.

²¹ Mu ke mona bampangi awa, bantwenia zole ya babakala yina ba ke tentika maboko (bantwenia kaka, na ministere) na suka yayi. Bampangi ya beto zole, ya ndombe ya New York, ba me kuzwa kaka bakalati ya bawu na dibuundu ya Philadelphie, mpe ba ke tuba ti ba me katuka na dibuundu yayi. Mpe beto ke tentika maboko na zulu ya bawu, ti Nzambi ke sakumuna ministere ya bawu na New York. Beto kele na mwa mabuundu zole to tatu na zulu kuna, mu banza. Mpangi Milano kele na mosi ya mwa bimbuka ya fioti kuna, mpe beto kele . . . beto ke sepela na bawu. Mpe—mpe tala ntangu yayi babakala yankaka zole ya bantwenia yina ke kwenda ntangu yayi, yina ke sala balukutakanu samu na bantu yina kuna. Mpe beto—beto ke sepela na bima yayi.

²² Mfumu kusakumuna beno mingi. Bantu mingi; mu ke tala bisika nyonso mpe mu ke mona bantu ya mutindu na mutindu, mpe beto lenda kaka ve kutanguna bankumbu ya bawu, kasi mu zaba ti Yandi me zaba bawu.

²³ Ntangu yayi, mu banza, kana mpangi ya beto ya kento, pianiste, to mosi ya bawu ke kwisa awa mpe ke bula samu na beto.

Ntangu makala ya Tiya simbaka profete,
Samu na kukumisa yandi ya kuvedila mutindu
ya kuvedila yandi lendaka vwanda,
Mpe na ntangu Ndinga ya . . . Ndinga ya
Nzambi tubaka, “Nani ke kwenda samu na
beto?”

Na yina yandi vutulaka mvutu, “Munu yandi
yayi, tinda munu.”

²⁴ Na yina, beto ke biadisa milongi yayi na kutentikaka maboko na zulu ya bawu. Ntangu yayi, beto zaba na nzila ya Masonuku ti mutindu ya kubiadisa longi kele kutentika maboko. Mu banza ti ya kele kisika bampangi ya beto ya Mvula ya Nsuka, to bantu ya Battleford, mpe nionso yina, me vwalangana; mpe na ntangu bawu monaka yawu, kutentika maboko, ti mutindu ya kukabisa makabu ya kimpeve. Ntangu yayi, beto ke kwikilaka ve ti makabu ke kwisaka na nzila ya kutentika maboko. Beto ke kwikila ti . . . kutentika maboko kele kundima yina beto me mona. Beno me mona? Ya kele, “Amen.” Beno me mona?

²⁵ Ntangu yayi, ntangu ba tentikaka maboko na zulu ya Timothée, mpe na zulu ya bampangi yina, bawu monaka ti dikabu vwandaka na kati ya bantu yina. Beno bambuka moyo, “Sadila na luzingu ya nge dikabu yina vwandaka na kati ya nge, kubanda na nkooko ya nge ya kento Lois.” Mpe bawu monaka yayi na kati ya Timothée, mpe na yina bakuluntu tentikaka maboko na zulu ya yandi mpe biekaka yandi. Ya kele ve kutentika maboko na zulu ya muntu yina kima mosi ve me talisama kuna, beno me mona. Mpe bawu lombaka kaka balusakumunu. Mpe beto nionso ke kwikila yawu. Na yina beto

ke kabulaka ve makabu ya kimpeve; beto ke bakulaka yawu kaka, mpe ke tentika maboko na zulu ya bawu, samu na kundima bawu, ti beto ke kwikila ti Nzambi me sala bima ya mutindu yina na bantu.

²⁶ Mu talaka, na suka yayi, kuna na manima, Mpangi McKinney ya . . . Mu banza ti ya kele Kinney to McKinney, longi ya Methodiste yina kele kuna na manima, yina mpe, ba me bieka ntama mingi ve awa, mu ke kwikila ti ya vwandaka kieleka, kuna na estrade; samu na kulonga kuna na Ohio, na Mpangi Dauch mpe Mpangi-kento Dauch, mpe nkonga ya Ohio.

²⁷ Oh, ntangu beto nionso ke vukana, mwa bisika yayi ya fioti ke vukana, ya kele kitoko mingi. Denomination mosi ve; kima mosi ve, kasi kaka Yesu Klisto, yawu yina kaka, beno me mona, kaka “kuvwanda kintwadi na bisika ya Mazulu.”

²⁸ Mbote mingi, mpangi-kento, kana nge lenda pesa beto. . . Beto yimba kaka nzila mosi ya yawu, “Ntangu makala ya Tiya me simba profete.” Beto yimba yawu kintwadi ntangu yayi.

Ntangu makala ya Tiya simbaka profete,
Samu na kukumisa yandi ya kuvedila mutindu
ya lendaka vwanda,
Ntangu Ndinga ya Nzambi tubaka, “Nani ke
kwenda samu na beto?”
Na yina yandi vutulaka mvutu, “Munu yandi
yayi, tinda munu.”

Tuba, Mfumu ya munu, zonza, Mfumu ya
munu,

Ntangu yayi bampangi ke kwisa, kana beno me zola.

. . . mpe mu ke vwanda na nswalu na kupesa
mvutu . . .

²⁹ Bika bampangi yankaka ya balongi kukwisa, kana bawu zola, bayina ke tentika maboko na zulu ya bawu.

. . . Mfumu ya munu . . .

Bankundi ya tabernacle awa, Mpangi Ruddell, Mpangi Lamb, mpe bayankaka. Kaka *awa*, kana beno zola.

. . . mpe mu ke pesa mvutu, “Mfumu, tinda
munu.”

(Malembe ntangu yayi, pardo.)

Oh, mafuku na mafuku ntangu yayi na disumu
mpe nsoni ke na kufwa,
Beno kuwa mawa ya bawu mpe kudila;
Beno sala nswalu, bampangi, beno kwenda
nswalu na lusalusu ya bawu;
Na nswalu beno pesa mvutu, “Mulongi, munu
yandi yayi.”

Tuba, Mfumu ya munu, tuba, Mfumu ya munu,
 Tuba, mpe mu ke vwanda na nswalu samu na
 kupesa Nge mvutu;
 Tuba, Mfumu ya munu, tuba, Mfumu ya munu,
 Tuba, mpe mu ke pesa mvutu, “Mfumu, tinda
 munu.”

³⁰ Yinki kele nkumbu ya nge, mpangi-bakala? [Mpangi-bakala me tuba, “Orlando Hunt.”—Mu.] Mpangi Orlando Hunt, na Mbanza ya New York. Ya kele kieleka? Mpe Mpangi-bakala . . . [Mpangi-bakala yankaka me tuba, “Joseph Coleman.”] Joseph Coleman.

Ntangu yayi kana beno ke baluka na kutala bantu, bampangi ya munu.

³¹ Mpangi Hunt mpe Mpangi Coleman, lubokilu ya Nzambi kele na zulu ya bantima ya bawu. Mpe mutindu beto vwandaka yimba nkunga, “Ya kele na mafuku ntangu yayi na disumu mpe nsoni, ke na kufwa.” Bawu me kuwa kuboka ya bawu ya kiadi mpe ya ndudi. Mpe beto ke lomba na bawu: beno sala nswalu, bampangi, beno kwenda nswalu na lusalusu ya bawu! Beno me mona, beno pesa mvutu na nswalu nionso, “Mulongi, munu yandi yayi.” Ya kele mutindu ba ke na kupesa mvutu, na suka yayi.

³² Mpe mutindu beto, bampangi ya dibuundu yayi, mpe kimvuka yayi, me ndima yayi, na kutentika maboko ya beto na zulu ya bawu mpe na kupesa bawu diboko ya kibakala ya kimpangi, samu na kuvwanda bambangi ya Yesu Klisto, na lusalusu ya beto awa, ti beto ke sadisa bawu na bima nionso yina kele ya luzitu mpe ya mbote, samu na Nsangu ya mbote. Bisambu ya beto ke vwanda ntangu nionso samu na bantu yayi, ti Nzambi ke sadila bawu samu na kuzitisa Yandi. Mpe bika baministere ya bawu kuvwanda ya kufuluka mpe ya nene na New York. Bika ti luzingu ya bawu—ya bawu kuvwanda ya muvimba na kisalu samu na Yandi, samu na kunata bambuma ya ntalu na Kimfumu. Bika ti bawu kuzinga luzingu ya yinda, ya kiese. Bika ti Mfumu Nzambi kusadisa bawu na Mvwandulu ya Yandi ya kukonda nsuka, mpe kupesa bawu mavimpi mpe ngolo, mpe kukeba bawu na kisalu ya Yandi tii kuna Yesu Klisto ke bokila bawu na Yinzo ya bawu ya Kukonda nsuka na Zulu samu na kupema.

³³ Bika ti dibuundu yayi ntangu yayi . . . na yina beto ke kulumusa bayintu ya beto, mpe beto balongi ke kwenda na ntwala samu na kutentika maboko ya beto na zulu ya bawu.

³⁴ Tata ya beto ya Mazulu, beto ke tentika maboko ya beto na zulu ya Mpangi Hunt, na Nkumbu ya Mfumu Yesu Klisto, mutindu beto me zaba yandi, Mfumu, kele muntu ya kusungama. Mpe beto ke tonda Nge samu na lubokilu yayi na luzingu ya yandi, samu na ministere ya yandi. Mfumu, tuba na nzila ya mpangi yayi, nunga mioyo, nata luvukulu, Mfumu, na bayina

kele na kimpika, na kimbevo mpe—mpe na mabanza, mpe na nzutu mpe na kimpeve. Mfumu, pesa yandi ministere ya kieleka, samu yandi, na nsuka ya nzila ya yandi, yandi tala na manima nzila yina ya yinda yandi me luta mpe kumona ti yandi vwanaka na kiyeka, na nzila ya lemvo ya Nzambi, samu na kukanga bambeni nionso. Na nzila ya Yesu Klisto Mfumu ya beto, beto ke lomba yawu. Amen.

³⁵ Na zulu ya Mpangi Coleman beto ke tentika mpe maboko ya beto, mutindu bambangi, Mfumu, samu na kundima lubokilu ya yandi, ti beto, dibuundu yayi, kimvuka ya bantu yayi, ke kwikila na yandi mutindu kisadi ya Klisto. Mpe beto ke lomba ti Nge sakumuna yandi mpe pesa yandi ministere ya nene, ya ngolo, ti yandi ke nunga mioyo samu na Nge, Mfumu, mpe pesa kimpwanza na bayina kele ya kukangama, mpe—mpe buka bangolo ya Satana, pene-pene ya baluzingu ya bantu yina yandi ke vukana na bawu. Pesa yandi, Mfumu, luzingu ya mbote, mavimpi ya mbote mpe ngolo. Mpe, diaka, na ntangu yandi ke kuma na nsuka ya nzila, Nzambi, sala ti yandi lenda tala na manima nzila ya yinda yina yandi me luta mpe kumona kisika, na lemvo ya Yesu Klisto, yandi me vwanda na kiyeka ya kubuka konso muniololo ya mbeni, samu na lukumu ya Nzambi.

³⁶ Tata ya Mazulu, bika ti babakala yayi kuzinga mpe kusala kieleka samu na kuyonzika ya Nzambi. Bika ti balusakumunu ya Nge kuvwanda na zulu ya bawu mpe kuvwanda na bawu tii ntangu beto nionso ke vukana na Mulongi ya beto ya nene. Na Nkumbu ya Yesu Klisto beto me lomba yawu. Amen.

³⁷ Nzambi sakumuna nge, Mpangi Hunt, mpe kupesa nge ministere yina ke buta bambuma. Nzambi sakumuna nge, mpangi-bakala, mpe kupesa nge ministere yina ke buta bambuma, mpe. Nzambi sakumuna nge. Mbala mosi diaka:

Ntangu makala ya Tiya simbaka profete,
Samu na kukumisa yandi ya kuvedila mutindu
ya kuvedila ya lendaka vwanda,
Ntangu Ndinga ya Nzambi tubaka, “Nani ke
kwenda samu na beto?”
Na yina yandi vutulaka mvutu, “Munu yandi
yayi, tinda munu.”

Oh, tuba, mu . . . (Bika ti Yandi tuba na bantima
mingi ya ntwenia.) . . . tuba, Mfumu ya munu,
(Yina ba me bokila na Nzambi!)
. . . mpe mu ke vwanda na nswalu samu na
kupesa Nge mvutu;
Tuba, Mfumu ya munu, zonza, Mfumu ya
munu,
Tuba, mpe mu ke pesa mvutu, “Mfumu, tinda
munu.”

38 Beto ke tonda Mfumu na suka yayi samu na lukumu yayi ya nene, ya dibuundu na kupesaka kimbangi ya kufidisa balongi na kilanga na kilumbu yayi ya nsuka. Lemvo ya Nzambi ke kwenda na beno, bampangi ya munu! Mu banza ti Yandi ke tindaka beno na bilanga na bayinsi ya nzenza samu na kumwangisa nsangu bisika nionso na yinza, samu na kulonga bimvwama yayi ba lendaka ve kubakula ya Yesu Klisto, ya ke na nsatu ya nene kuna. Na yina na nsatu, yinza kele bubu yayi.

39 Ntangu yayi, ya kele na bima mingi yayi ya mbote, beto fwana kubaka fioti *awa* mpe fioti *kuna*, samu na kubaka yawu nionso na lukutakanu na suka yayi. Ntangu yayi bubu yayi beto ke . . . mu ke zonzila na dilongi yina mu . . . Mu ke zolaka ve bantangu yankaka kubelama na bantangu ya mpasi mingi yayi.

40 Ntangu yayi, Lumingu me luta, kana bayankaka na kati ya beno vwandaka awa ve mpe—mpe beno me bakula ve Nsangu ya *Exode Ya Tatu*; mpe kana beno ke zolaka ba-bande, mu ke kwikila ti beno ke sepela na yawu, *Exode Ya Tatu*.

41 Yinki kele na beto awa, mwana-bakala ya kubela, to yinki? Oh, mwana-bakala ya kikata. Yinga. Bika ti Nzambi sakumuna yandi. Kaka yina. Mbote mingi. Kaka na nsuka ya lukutakanu, beto ke sambila samu na bambevo, na mutindu nionso, beno me mona. Na yina beto, ntangu yayi, beto kele . . .

42 Beto ke lomba beno, kana beno zola, na kuzwa Nsangu yayi, na zulu ya *Exode Ya Tatu*, mbala ya tatu yina Nsemo, Wanzio ya Mfumu yina me bokila bantu na exode, me kukitalisa pwelele Yawu mosi na zulu ya ntoto, na exode. Beno me mona? Mu banza ti yina kele mfunu mingi, samu na munu: exode ya tatu!

43 Ya ke yangisa beno kana mu me katula kazaka ya munu? [Dibuundu me tuba, “Ve.”—Mu.] Ya ke na ndungutila mingi na tabernacle na suka yayi, mpe mupepe kaka yina beto lenda kuzwa kele—kele kusala mupepe. Beno fwana sala ngolo ya beno mosi. Na yina beto ke na kukubikaka, kilumbu mosi, samu na kutula systeme ya mupepe ya madidi na kati awa, kaka na ntangu beto ke yidika nionso yayi.

44 Ntangu yayi, beto ke sepela, kana beno—kana beno zola ku—kuwa Nsangu yayi, *Exode Ya Tatu*. Ntangu yayi, beto vwandaka na ba-exode mingi, kasi beto lenda pesa pwelele kisika ya yawu, na ntangu, ya ba-exode tatu yina Nzambi, na mutindu ya Dikunzi ya Tiya, me kulumuka samu na kubokila mpe kukabula bantu. Mpe ntangu yayi ya kele kukabula bantu.

45 Mpe beto ke mona ti, ntangu Yandi bokilaka exode ya Yandi ya ntete, Yandi kwendaka na ntwala ya bawu na Dikunzi ya Tiya, mpe twadisaka bawu na . . . twadisaka bawu na yinsi mosi na manima Yandi monikaka na ntwala ya bawu, na mutindu ya Muntu mosi ba bokilaka Yesu Klisto. Yandi katukaka na Nzambi, mpe kwendaka na Nzambi. Mpe . . . kuna ba mangaka Yandi. Mpe Yandi kwisaka samu na kubokila bantu na nganda

ya—na nganda ya nkandulu ya nganda ya misiku yina ba vwandaka, mutindu ba vwandaka kuna na Egypte, ba vwandaka zinga na disumu mpe vwandaka landa banzila ya ba-Egyptien. Mpe Nzambi bokilaka bawu na kubasika.

⁴⁶ Mpe ntangu yayi beto ke mona, na mbala ya zole, ba me pesa nzila na kimpika na Kimfumu ya Rome. Mpe ba kotaka na ba-credo mpe me kwenda ntama na kieleka na bisambu ya kieleka ya kuvedila, mpe Nzambi fidisaka diaka exode yankaka. Mpe . . . Yandi monikaka na mutindu ya Muntu yina twadisaka bantu.

⁴⁷ Na exode ya ntete, Yandi vwandaka Dikunzi ya Tiya. Na manima, ntangu Yandi kwisaka na zulu ya ntoto, na yinsi yina Yandi twadisaka bawu. Wapi mutindu kifwani ya kitoko ya ke vwanda na Millenium, kisika Yandi ke na kutwadisaka Dibuundu ntangu yayi. “Beto ke mona Yandi mutindu Yandi kele, mpe beto ke kuzwa nzutu mutindu nzutu ya Yandi Mosi ya nkembo.”

⁴⁸ Mpe bubu yayi, na nzila ya Nsemo ya Nsangu ya mbote yina ke na kotalisaka Nsemo, Dikunzi ya Tiya yina ke monana pwelele na kati ya beto! Bantu ya mayele me mona Yawu. Yawu ke na ba-magazine, mpe na yinza ya muvimba. Mpe Yawu kele, na mayela ya kimuntu mpe na kimpeve, ya kuzabana mutindu Dikunzi ya Tiya ya mutindu mosi, na nzila ya bidimbu mosi mpe bima mosi yina Yawu ke salaka ntangu nionso. Mpe ntangu yayi na kati-kati ya bilumbu yayi ntangu ya kele na mingi ya bufanatiki mpe bima, kasi, Nzambi ke kukitalisaka Yandi mosi ntangu nionso. Ntangu yayi beto ke mona yawu.

⁴⁹ Mpe wapi kima ya nkembo ya kele na kuzaba ti, “Tabernacle yayi ya ntoto, kilumbu mosi,” nzutu yayi ya kulemba kisika beto ke na kimbevo mpe mpasi, “ke soba mpe ke kuma mutindu nzutu ya Yandi Mosi ya nkembo; na yina beto ke mona Yandi mutindu Yandi kele,” mpe beto ke vwanda na Yandi na kati ya Yinsi yina beto ke na kukwenda bubu yayi. Oh, mu lendaka . . . ntangu nionso ya ke salaka ti beto kuwa mutindu kutelema mpe kuyimba *Mu Ke Kwenda Na Yinsi Ya Nsilulu*. Mu banza ti ba ke yimba yawu na lukutakanu ya mbotika, na mutindu nyonso, samu ti ya kele nkunga ya beto ya mbotika.

⁵⁰ Ntangu yayi mu ke tuba na bampangi, bayina kele awa mpe na bayinsi yina ba-bande ke kwenda, mpe bayina kele na yinza ya muvimba. Bansangu yayi me tadila ve muntu mosi. Mpe beto ke zola ve bantu kubanza ti beto kele mwa kiziku mosi, to nkonga ya bafanatiki yina me vukana beto mosi kintwadi, “samu na kukabwana beto mosi, na kumonanaka, ti beto kele ve na Lukwikilu,” to kukabwana beto mosi na muntu yankaka, to—to kutelemina Nzambi, to kutelemina Dibuundu. Beto kele samu na Dibuundu. Kasi beto ke na kumekaka kaka na kulakisa, na nzila ya Mpeve-Santu mpe lusalusu ya Yandi, kikuma ya kukabwana ya beto bubu yayi. Beto, beto ke kwikilaka na yawu ve.

⁵¹ Beto ke kwikilaka ti mabuundu nionso fwana kuvukana kintwadi, kukondwa kukabwana; ba-Méthodiste na kimvuka ya bawu, mpe ba-Baptiste na yina ya bawu, mpe ba-Unitaire, mpe ba-Trinitaire, mpe yina beto kele na yawu, nionso ya kukabwana. Beto ke kwikila ti ya zolaka vwanda kintwadi, mutindu kimvuka mosi ya nene ya kuvukana ya Nzutu ya Yesu Klisto, yina ke na vingila Nkwizulu yina ya nkembo. Bawu zolaka vwanda ya kukabwana ve, ata fioti ve.

⁵² Mpe kikuma ya kukabwana yina, ya kele na kikuma ya ngudi yina ke sala ti beto kele ve kintwadi. Mu vwandaka longuka yawu, mu bakulaka, na kulongukaka yawu, ya kele ve samu na bantinta ya mpusu ya beto; samu, ba-jaune, bantu-ndombe, bantu ya mbwaki, mpe mindele, ba ke kabwana na ba-organisation ya kuswaswana. Ya kele ve madia yina beto ke kudiaka; beto nionso ke kudiaka madia mosi. Beto ke lwataka bilele ya mutindu mosi, mpe nionso yina. Kasi mu ke mona ti kikuma ya ngudi, kele ti muntu me kwenda ntama na nzila yina ba me yidika ya malongi ya Nsangu ya mbote, muntu nionso.

⁵³ Mpe ya zolaka vwanda na mutindu mosi samu na kulakisa kieleka yina kele mbote mpe yimbi. Mpe mutindu mosi kaka beno ke sala yawu, kele ve kutula ntendulu mosi na Ndinga, beno tanga Yawu mutindu Yawu kele mpe beno kwikila Yawu mutindu yina.

⁵⁴ Konso muntu ke na kutulaka ntendulu ya yandi mosi, kaka, ya ke sala ti Yawu kutuba kima ya kuswaswana, na yina beto ke vutuka na organisation ya ntete ya dibuundu ya Katolika. Na yina, dibuundu ya Katolika ke kwikilaka ti Nzambi kele na kati ya dibuundu ya Yandi, “Mpe Ndinga ke na kima ve ya kusala na yawu; mpe Nzambi kele na kati ya dibuundu ya Yandi.”

⁵⁵ Mpe beto ba-Protestant, mutindu beto ke mona yawu, mpe mutindu Apocalypse 17, ti bawu nionso me vukana kintwadi, mpe ti dibuundu ya Katolika vwandaka “mama” ya ba-organisation nionso. Mpe beto ke mona ti organisation ya ba-Protestant, me kufwa meso, me kufwa meso, kele na nkadulu mosi ya dibuundu ya Katolika. Biblia ke bokilaka dibuundu ya Katolika “bakento ya kindumba,” mpe ke bokilaka dibuundu ya Protestant “bakento ya kindumba,” yandi tubaka ti kento ya kindumba vwandaka “mama ya bakento ya kindumba.” Mpe ya kele bantu, ya kele kento ya luzingu ya yimbi yina ke zingaka ve ya kukwikama na bansilulu ya makwela ya yandi.

⁵⁶ Mpe beto nionso ke tubaka ti beto kele Kento ya makwela ya Klisto, mpe kasi yina kele ve ya kukwikama. Yinki lendaka sala kukondwa kukwikama yina? Na kuzingaka ya kuswaswana na ndongosolo yina Nzambi me tula samu na Kento ya Yandi ya makwela na kuzingila. Yina kele dibanza ya munu mosi, Biblia, mpe Yawu kele Ndinga ya Nzambi yina ke kubwaka ve, mu ke kwikila.

57 Mpe, na yina, beto ke mona ti dibuundu ya ba-Protestant, samu na kuvwanda organisation, ke kabwana mpe yawu mosi na Masonuku, samu na kusala organisation ya yawu. Balongi, yina ba me bieka, ke kangama na bima yina bawu . . .

58 Ntangu yayi, ba ke kwisaka na bureau ya munu mpe na bivinga, bankama mingi, mpe ba ke tuba na munu, “Mpangi Branham, nge ke telemina bantu na yina. Muntu ve ke telemina Yawu. Ba zaba ti ya kele Kieleka.”

Oh, mu ke tuba, “Samu na yinki, samu na yinki beno lenda sala yawu ve?”

59 “Mbote, nge me mona, kana mu sala yawu, mu ke lomba dimpa ya kudia. Muntu ve. . . Mu kele na ministere. Mu fwana kwenda na Mfumu, mpe mu fwana kwenda na bantu. Mpe mu ke vwanda na ata lusalusu.”

60 Beno ke bakula kaka ti Klisto kele lusalusu ya beto! Biblia kele lusalusu ya beto. Beno me mona?

61 Kasi, yawu, beno me mona, na yina ya ke kotisa dibuundu ya ba-Protestant kieleka kima ya mutindu mosi na dibuundu ya Katolika.

62 Dibundu ya Katolika ke kipe ve. . . Mbote, mu ke tuba ve. . . Mu ke pesa yawu ngolo ve, samu na kutuba ti bawu ke kipeke ve yina Biblia ke tubaka. Bawu—bawu ke kwikila Biblia, kasi, beno me mona, bawu kele na. . . Ndandani ya bantumwa kele yina dibuundu ya Katolika me tula. Ya kele ndandani ya pape, mpe kubokila Pierre pape ya ntete, mpe nionso yina. Ntangu yayi, bawu, bawu ke kwikilaka yawu. Bawu, bawu ke kwikila yawu na ngolo nionso.

63 Mpe ba-Protestant, beno me mona, bawu—bawu vukanaka kintwadi mpe ba me sala organisation kaka mutindu bawu salaka na Nicée, Rome, kisika bawu kubongisaka dibuundu ya Katolika na nzila ya. . . na Lukutakanu ya Nicée. Mpe beto ke mona ti bawu zole kele mutindu mosi. Bawu zole kele mutindu mosi. Bawu ke bika Ndinga ya Nzambi, samu na kusala organisation. Beno me mona? Mpe na yina ntangu ya ke kuma na Kieleka ya nene yina ke monana ya ngitukulu bubu yayi, Ya ke yitukisa bawu, samu ba me longisa bawu kaka na nzila ya kinkulu.

64 Beto kele na kinkulu ve kasi Biblia. Beto kele na kima ve kasi Ndinga ya Nzambi ya Santu, mpe Yawu yina kisika beto ke telama.

65 Mpe ntangu yayi, bubu yayi, mu zola kutanga mwa Masonuku, kaka minuti mosi, na Ndinga ya Nzambi, ya santu, yina kele na Buku ya Santu Luc. Kapu ya 23 ya Santu Luc, samu na lufulu, ya ke vwanda lufulu samu na yina mu—mu zola tuba, dibanza ya ngudi na zulu ya kima yina mu zola kuzonzila. Mpe beno ke baka ntangu yayi na Santu Luc, kapu ya 23, mpe mu

zola kutanga nzila mosi. Yawu yina kaka mu ke na yawu nsatu samu na lufulu yayi na suka yayi, samu na kutula yawu na zulu ya yawu. Ntangu yayi beto ke tanga kapu ya 20 . . . kapu ya 23, nzila ya 33 ya kapu 23.

Mpe na ntangu bawu . . . kumaka na kisika yango, yina ba bokilaka Calvaire, kuna bawu komaka yandi na kulunsi, mpe bimpumbulu zole, mosi na diboko ya kibakala, mpe yankaka na diboko ya kikento.

⁶⁶ Ntangu yayi mu zola kubaka bampova yiya kuna, na lutangu yina, samu na kuvwandisa yina mu zola kutuba, “kuna ba komaka Yandi,” bampova yiya. Mpe ntangu yayi dilongi ya munu kele . . . Mu—mu ke nata kufunda na mabuundu ya denomination ya bubu yayi, mpe dyaka na mabuundu mingi ya kimpwanza, samu ba ke na kukoma diaka na kulunsi Yesu Klisto na kilumbu yayi. Mu ke funda bawu! Na suka yayi, ba me bokila yawu: *Kufunda.*

⁶⁷ Mpe mu ke zola kusadila yawu mingi mutindu kana ti ya vwandaka kivinga ya yinzo ya lusambusu, kisika ya vwandaka . . . Mpe na manima ya nionso, chaire mpe dibuundu kele na yinzo ya lusambusu. Biblia ke tuba, “Ya kele kiti ya lufundusu, ti—ti ya fwana kubanda na yinzo ya Mfumu.” Mpe yayi kele mutindu kiti ya kimfumu mpe—mpe kisika ya lusambusu, mpe bambangi, mpe nionso yina. Mpe mu kele, bubu yayi, mbingi ya munu, kele Ndinga ya Nzambi.

⁶⁸ Mpe kufunda ya munu kele samu na mabuundu ya bubu yayi. Ntangu yayi mu—mu ke nata ve nsumuki na yayi. Mu ke tuba yayi kaka na dibuundu. Mpe ya ke—ya ke vwanda na ba-bande ntangu yayi, mpe mu—mu ke meka na kubaka yawu na nswalu nionso. Mu ke funda nsungi yayi na kukomaka mbala ya zole Yesu Klisto na kulunsi.

⁶⁹ Mpe ntangu yayi samu na kusala yayi na nsungi yayi yina beto ke na kuzinga, mu—mu ke sala yayi, mu fwana talisa nzikisa. Kana mu fwana kufunda, beno fwana talisa nzikisa ya diambu ya lufwa yina me salama. Mu—mu fwana, samu na kufunda bawu, mu—mu fwana nata nzikisa samu na kusiamisa yawu, ti ya kele, ti yina mu ke tuba ke telama na ntwala ya Zuzi ya ngudi. Na yina, mpe mu bakaka munu mosi mutindu nzonzi samu . . . na kufunda yayi. Ti, Ndinga ya Nzambi, yina kele mbingi ya munu, mu ke funda nsungi yayi samu kukomama na kulunsi.

⁷⁰ Mu fwana lakisa, mpe mu ke lakisa, ti mpeve yina kele na zulu ya bantu bubu yayi yina nataka kukomama na kulunsi ya ntete, mpe ti ba ke na kusalaka kima mutindu mosi. Mu—mu fwana sala yawu, kana ya ke vwanda kukomama na kulunsi, ti ba me koma na kulunsi. Mu fwana lakisa na bantu ti nkadulu mosi na kati ya bantu bubu yayi ke na kusalaka kima mutindu mosi, na kimpeve, yina bawu salaka na nzutu na ntangu yina. Bawu

komaka na kulunsi, na nzutu, Yesu Klisto, Mwana ya Nzambi. Mpe ntangu yayi, bubu yayi, na nzila ya Ndinga mosi, mpe na nzila ya Mpeve-Santu mosi mpe Ndinga mosi, Mu—mu zola talisa mabuundu kuna—kuna kisika bawu me telema, ti bawu ke na kusalaka kima mutindu mosi bubu yayi, mpe Biblia ke tuba ti bawu ke sala yawu, mpe kusiamisa ti yayi kele kilumbu yina beto ke na kuzinga.

⁷¹ Ya zolaka salama ve na mwa bamvula me luta. Mu ke tuba, bamvula makumi tanu me luta ya zolaka salama ve, kasi bubu yayi yayi kele kieleka ntangu yango. Mpe ya zolaka salama ve, mu banza, bamvula kumi me luta, kasi ya lenda salama bubu yayi samu ti ntangu me luta. Beto kele—beto kele na ntangu ya nsuka. Mpe mu ke kwikila, mutindu kisadi ya Yandi, ti beto—beto ke zola kuluta yinsi yayi, samu na kukwenda na yinsi Yankaka.

⁷² Na yina, ntangu ya kubalula ntima, samu na yinsi mosi, me luta. Mu ke kwikila ti yinsi yayi lenda ve kubalula ntima. Mu ke kwikila ti ya me zabuka ndilu yina kele na kati-kati ya kyadi na lufundusu. Mu ke kwikila ti yandi ke tekita na kitesilu.

⁷³ “Mpangi Branham, na ntwala nge banda diambu ya nge, wapi mutindu nge ke siamisa yawu?”

⁷⁴ Kaka mutindu yayi, ti beto kele ya kubwa na masumu mutindu mosi yina Nzambi bebisaka na yawu yinza, na yinza ya ntama. Beto kele ya kubwa na masumu mosi yina Yandi bebisaka yinza na Sodome mpe Gomorrhe. Mpe, ntangu yayi, mpe beto kele na nzikisa ya kimpeve ya mutindu mosi awa na ntwala ya beto, beto kele na banzikisa ya kimpeve ya mutindu mosi, yina me zabana na yinza ya muvimba, yina me nata mawa ya Nzambi na zulu ya bansungi yina. Ti, diaka, kumanga yawu, nataka lufundusu. Na yina kana nsungi yayi ba me manga mawa yina ba me manga na bilumbu yina, Nzambi ke vwanda ve ya kusungama na kubika bawu swi kukondwa lufundusu.

⁷⁵ Mutindu Jack Moore, nkundi ya munu, tubaka, “Kana yinsi yayi kuluta kukondwa kitumbu ya Nzambi, na yina Nzambi fwana kuvumbula na lufwa Sodome na Gomorrhe mpe kulomba bawu pardo samu na kuyoka bawu na tiya.”

⁷⁶ Ntangu yayi, beto zaba ti na kimpeve ba ke na kusala kima mutindu mosi bubu yayi, samu ba ke na kusala yawu, mpe, samu na lukanu mosi, mpe mutindu mosi bawu salaka na kukomama na kulunsi ya Mfumu, na nzutu. Bawu ke sala yawu samu na musoki, samu na kimpofu ya kimpeve. Ti, bawu zola ve kumona. Bawu ke kuwa Yawu ve.

⁷⁷ Yesu, na nzietelo ya Yandi awa na zulu ya ntoto, Yandi tubaka, “Mbote Esaie tubaka na beno, ‘Beno kele na meso mpe beno lenda mona ve, mpe beno kele na makutu mpe beno lenda kuwa ve.’” Beno me mona?

⁷⁸ Kikuma ya mutindu mosi, dikani ya mutindu mosi mpe mabanza ya mutindu mosi, ba ke na kukoma diaka na kulunsi Klisto, mbala ya zole, (na yina beto ke mona yawu na mwa ntangu fyoti), samu na mambu na mutindu mosi yina bawu salaka kuna.

⁷⁹ Bawu lenda ve kumona kima mosi ke telemina Yawu. Bawu lenda ve kumeka na kusala ntembe na Yawu. Mpe bawu zaba ti nzikisa kele kuna. Mpe bawu zaba ti Biblia me tuba mutindu yina. Mpe kima mosi kaka yina bawu lenda sala kele kuvweza Yawu. Ya kieleka. Na yina, mpe nionso yayi, bikuma ya mutindu mosi.

⁸⁰ Mpe ntangu yayi, na zulu ya lufulu yayi, mu ke telemina nsungi yayi samu na kukomama na kulunsi ya Yesu Klisto; samu ba komaka Yandi na kulunsi, mpe zaba diambu; na maboko ya mvindu, ya nkú, ya munimi, ya ba-denomination ke koma na kulunsi Ntinu ya Luzingu yina zolaka kukilakisa Yandi mosi na bantu.

Beno ke tuba, “Muntu yina mosi?”

⁸¹ “Na mbandukulu vwandaka Ndinga, mpe Ndinga vwandaka Nzambi. Mpe Ndinga kumaka muntu, mpe monisamaka Yawu mosi.” Ndinga monisamaka na nzutu, mpe bawu fundisaka nzutu yango mpe kufwaka yawu, samu Ndinga monisamaka pwelele. Hebreux 13:8, me tuba, “Yesu Klisto kele mutindu mosi mazono, bubu yayi, mpe kukonda nsuka.” Ya kele Ndinga mosi. Beno me mona? Mpe, samu na kikuma mosi, bawu ke na kumeka na kukoma Ndinga na kulunsi.

⁸² Ntangu yayi, samu na dilongi ya munu, samu na kukota na dilongi yina mu zola baka. “Kuna,” bampova yiya, beto tendula, “kuna.” “Kuna,” mbanza ya kulutula santu na yinza, Jérusalem. “Kuna,” mbanza ya kulutula nsambulu na yinza. Kuna, “bawu,” bantu ya kulutula nsambulu na yinza, na nkinzi ya nsambulu, nkinzi ya Paki. “Kuna,” kisika ya kulutula nsambulu, mbanza ya kulutula nsambulu, ba-organisation ya kulutula nene, yina vwandaka yintu ya yawu nionso. Kuna, “bawu,” bantu ya kulutula nsambulu na yinza ya muvimba, ba me vukana na yinza ya muvimba. Bawu “komaka,” lufwa ya kulutula nsoni yina lendaka vwanda, lufwa, yina muntu lendaka kufwa; kinkonga, ba katulaka Yandi bilele. “Yandi—Yandi monaka nsoni.” Ba . . . Na kulunsi ya kele na kitini ya lele yina ke na kuziunga Yandi; kasi ba katulaka Yandi bilele ya Yandi. Nsoni ya kulutula mingi!

⁸³ “Kuna,” mbanza ya kulutula nene ya nsambulu, “bawu,” bantu ya kulutula nsambulu, “komaka,” lufwa ya nsoni mingi, “Yandi,” Muntu ya ntalu mingi. Kana yina me lunga ve na kufundisa nsungi yayi!

⁸⁴ “Kuna,” organisation ya kulutula nsambulu, organisation ya kulutula nene ya mabuundu nionso me vukana kintwadi na kisika mosi. “Bawu,” bantu ya kulutula nsambulu na bimvuka

nionso, bantu yina fwana vwanda misambidi ya kieleka ya Nzambi. Ba vukanaka na feti ya kulutila santu ba kuzwaka, kuvedisa ya . . .Paki, ntangu ba nataka bawu na kimpika na kati ya kimpwanza. Mpe “kuna” na ntangu yina, “bawu” na ntangu yina, bantu ya kulutila nsambulu, na feti ya kulutila nsambulu, na kisika ya kulutila nsambulu, yandi nataka na zulu ya Ntinu ya Luzingu kima ya kulutila nsoni yina lendaka salama, kukatula Muntu bilele mpe kukoma Yandi na zulu ya yinti. Samu ti, “Yandi me singama,” tubaka musiku na nzila ya yina bawu vwandaka sambila, “yandi me singama yandi yina ba me koma na zulu ya yinti.” “Mpe Yandi kumaka nsingulu samu na beto.” Ba katulaka bilele ya Yandi, ba bulaka Yandi, mpe sekaka Yandi, Nzambi ya kieleka ya Mazulu; ba katulaka Yandi bilele ya Yandi, mpe komaka Yandi na kulunsi. Yandi! “Kuna ba komaka Yandi,” na nsi ya kitumbu ya lufwa ya Rome.

⁸⁵ Lufwa ya kulutila nsoni bubu yayi ke vwanda ve kufwa na munduki. Lufwa ya kulutila nsoni bubu yayi ke vwanda ve kudiatama na ditoma mpe kufwa, kudinda na masa, kuyokama na tiya. Kasi lufwa ya kulutila nsoni bubu yayi kele kitumbu ya lufwa na ntuala ya bantu, kisika yina yinza ya muvimba ke fundisa beno mpe ke bokila beno ti beno zaba diambu.

⁸⁶ Mpe yinza ya muvimba tulaka maboko ya bawu na zulu ya Muntu yayi mpe bokilaka Yandi yina me kubwa, na yina Yandi zabaka diambu ve. Mpe Yandi kufwaka na nsi ya luyalu ya mbeni, (ve bankundi ya Yandi, misiku ya Yandi ve), kasi na nsi ya kulunsi ya mbeni. Ntinu ya Luzingu, Muntu ya ntalu mingi yina me zingaka ntete ve, to yina ke zinga, Yesu Klisto. “Yandi,” Muntu ya ntalu mingi! Beno bumba yawu na mabanza ntangu yayi na yina beto ke tunga lufulu yina na nziunga ya yawu bubu yayi.

⁸⁷ Beno lenda banza, na kisika mutindu Jérusalem, kisika kubanda bamvula mafunda zole na bankama tanu, to kulutila, ti bantu . . . to bankama ya bamvula. Mu lendaka kubaka ntangu ya yinda fioti na yawu. Ya lendaka vwanda pene ya bamvula bankama nana to yivwa, to kima mosi. Mu zaba kaka ve lutangu, wapi kitamina, kubanda ntangu Salomon tungaka tempelo. Mu banza, pene ya bamvula bankama nana, kima mutindu yina.

⁸⁸ Mpe ba vwandaka vingila nkwizulu ya Mesiya. Ba vukanaka kuna samu na kusambila na Paki. Beno banza kaka na yawu ntangu yayi! Bayina vwandaka yintu ya ba-Pharisien nionso, ba-Sadducéen, mpe nionso yina beno me kuzwa, kimvuka mosi ya nene, samu na kusambila Nzambi. Kisika ya kulutila santu, Jérusalem, tempelo ya Mfumu, mpe bantu ya Mfumu, bakaka Mfumu Yandi mosi mpe komaka Yandi na kulunsi, na kitumbu ya lufwa. Kima ya mutindu yina!

⁸⁹ Ntangu yayi bampova yiya yayi, bawu, “Kuna bawu komaka Yandi.” Ntangu yayi, beno ke mona diaka kuna wapi mutindu

kele Biblia, beno me mona. Ya kele kaka bampova yiya, kasi Biblia ke kutikaka Bakieleka ya Yawu.

⁹⁰ Ntangu yayi, munu, mu fwana kwenda na ntwala, kutendula yina mu ke tubila, kasi Biblia fwana tendula kima mosi ve. Ya kele kaka Kieleka, na yina Biblia fwana tendula kima mosi ve. Ya—Ya fwana ve kutendula yawu, samu Ya kele Kieleka nionso.

⁹¹ Yawu yayi bampova yiya ya muniololo ya Yandi ya nene ya Kieleka. Mu ke meka na kutendula Yawu. Mpe kumeka na kutendula Yawu, na mutindu ya mbote, mu lenda sala yinzo ya babuku. Ya kele ve na mutindu samu na munu na kutendula bampova yina yiya. Kasi ntangu yayi beto, na nzila ya lusalusu ya Yandi Yina me sala ti Yawu kuvwanda ya kusonika, ke meka kutendula bampova yayi yiya, samu na kutalisa yawu na mutindu ti bantu ke bakula yawu.

⁹² Yina beto ke na yawu na ntwala ya beto ntangu yayi, beto ke na kukomama na kulunsi ya ntete na ntwala ya beto; na *kisika* ya kulutila santu, *bantu* ya kulutila nsambulu, *lufwa* ya kulutila nsoni, na *Muntu* ya kulutila ntalu. Oh, ya kele ya kuswaswana mingi. Oh, la la, ya kele nsoni mingi!

⁹³ Ntangu yayi beto baka, ntete, mpova ya ntete, “kuna.” Beto zonzila yawu na mwa baminuti ntete beto kufunda. Beto ke buka yawu mpe beto ke talisa na beno yina bawu vwandaka sala, na manima beto ke mona kana kufunda ya munu kele kieleka to ve. “Kuna,” Jérusalem, kisika ya kulutila santu, samu ti tempelo vwandaka kuna; kisika ya kulutila santu, samu, yawu, tempelo, vwandaka kuna. Mpe ba-Juif na yinza ya mvimba kuvukanaka na kisika mosi yayi, kisika ya lukutakanu samu na kusambila. Kisika ya kulutila. . . kisika ya kulutila nene samu na kusambila yina vwandaka, vwandaka na Jérusalem. Tempelo vwandaka kuna. Ya kele, “Ya kele ya kusonika, ‘Bantu nyonso fwana sambila na Jérusalem,’” mbote mingi, samu ti ya kele na kati-kati ya bisambu.

⁹⁴ Mpe bubu yayi beno ke kuwa bawu, mosi ya bawu zola kutuba, bawu, “Oh, beto me kwisa na balukutakanu yayi ya nene,” kisika ba-denomination yayi ke salaka yawu. Mpe—mpe na yina beto kele na nkinzi ya kubanda ya. . . na Mbanza ya Vatican, mpe—mpe bambiekolo ya ba-pape, mpe nionso yina. Bawu, bantu nionso ke tubaka, “Beto nionso fwana kwenda na bisika ya kulenga ya ba-Methodiste, to na lukutakanu ya Biblia ya ba-Baptiste.” To—to, “Beto nionso fwana kwenda na—na Rome, mpe kuna na kisika ya sentele ya nene,” mutindu ba ke bokilaka, “ya Buklisto.”

⁹⁵ Na ntangu ya mvita ya nsuka, ntangu Rome kubwaka, basoda yayi ya Allemagne. . . Mingi na kati ya beno bampangi zaba yina yawu kele. Basoda ya ba-Allemand kwendaka kuna na Mbanza ya Vatican, mpe vwandaka bula masasi na ba-Américain na yina ba vwandaka kwenda na ntwala. Mpangi

Funk, mpe Mpangi Roberson, mpe mingi, mpe Mpangi Beeler, mpe mingi ya bampangi yina vwandaka na mvita yina, me zaba. Mpe beno zaba yinki? Beto pesaka ntumunu ti ba lendaka ve kubula masasi na mbanza yina. Ba-Américain, beno telemaka kuna, mpe beno vwandaka sible ya bawu. Kasi na West-... Abbeye ya Westminster na...na Angleterre, beno lendaka kubula kuna ya ke diambu ve; ya kele kisika yina ba-Protestant vwanda vukanaka. Na yina ya vwandaka nyonso ya kulunga na kukubula yawu, kasi Vatican ve. Samu, mutindu Mfumu ya yinsi Roosevelt...mu kuwaka nzonzolo ya yandi ntangu yandi—ntangu yandi samunaka yawu na nkokila yina, yandi bokilaka yawu, Disolo Na Lweka Ya Tiya. Yandi tubaka, “Ntangu Rome kubwaka,” yandi tubaka, “nsoni ya mutindu yina, samu Rome kele yintu ya Buklisto nionso.” Beno lenda banza ti Protestant mosi ke tuba yawu?

⁹⁶ Na yina kisika ya nene ya nsambulu ya Buklisto, mbote, beto ke—beto ke tula yawu mutindu Jérusalem, kana beno zola. Kana beno zola kusala yawu, beto tula yawu na Jérusalem. Yintu ya nionso yankaka yayi, ya ba-Sanhédrin, mpe—mpe ba-Pharisien, mpe ya ba-Sadducéen, bawu nionso kwendaka na Jérusalem. Yina vwandaka kieleka quartier général.

⁹⁷ Mpe na luzingu ya ba-organisation, beno fwana ndima ti Dibundu ya Katolika ya Rome kele mama ya nionso yina. Ya kieleka ya kele mutindu yina. Mpe yawu bandaka na Pentecote. Ba me kuma na kisika yina ntangu bawu salaka organisation. Ntangu yayi beto, ba-Protestant, kele kaka baleke ya bakento samu na dibundu yina. Mpe ntangu yayi beto tuba ti ya ke vwanda kuna na Vatican, bubu yayi.

⁹⁸ To, kuna na Jérusalem, mutindu ya vwandaka na kilumbu yina, “Ntangu bantu nyonso zolaka kwiza na Jérusalem samu na kusala...kusambila.” Samu na yinki bawu salaka yawu na bilumbu ya—ya Yesu? Samu na yinki bawu tubaka ti bantu nionso lendaka sambila na Jérusalem? Na yina, ya kele kaka na kisika mosi ti Nzambi ke vukana na muntu, ya kele na yisi ya menga ya munkayulu. Ya kele samu na yina bawu zolaka kwiza na Jérusalem.

⁹⁹ Nzambi ke kutana na muntu kisika yankaka ve kasi na nsi ya Menga. Ntangu beno ke manga Menga, na yina ba ke katula kisika ya beno ya kukutana na Nzambi. Nzambi bakaka lukanu ya Yandi ya ntete na disamba ya Eden, muntu yina ke sambila Yandi kaka na nsi ya menga ya munkayulu yina me tiamuka. Mpe ya kele kisika kaka yina Nzambi kutanaka na muntu kuna, mpe ya kele kisika kaka yina Nzambi ke kutanaka na muntu.

¹⁰⁰ Mpe yina kele kisika kaka yina Yandi ke kutana na muntu bubu yayi, kele na nsi ya Menga ya Munkayulu yina me tiamukaka. Beno me mona? Mu ke kipe ve kana beno kele Methodiste, Baptiste, Presbyterien; kana beno lenda zimbana

baluswaswanu ya beno, Katolika ya Rome, nionso yina beno lendaka vwanda, mpe beno ke kwiza na yisi ya Menga yina tiamukaka, Nzambi ke kutana na beto nyonso kuna. Ya kele kisika yina beto nionso lenda kutana mpe kubundana na kisika mosi. Kasi, na mutindu yankaka, Yandi ke kutana na beno ve samu beno kele Methodiste; Yandi ke kutana na beno ve samu beno kele ba-Pentecotiste. Yandi ke kutana na beno na nsi ya ntumunu mosi, ya kele, na nsi ya Menga yina tiamukaka, ntangu beno me funguna masumu ya beno mpe me vwanzama na Mvwandulu ya Yandi, kuna, na nzila ya Menga. Mpe Menga kele ntangu nionso na ntwala ya Yandi, mpe na yina Yandi lenda kaka kumona beno na nzila ya Menga yina tiamukaka. Mpe beno kele mpembe mutindu mvula ya mpembe, beno me mona, na ntangu beno me funguna masumu ya beno. Kana ve, beno kele kuna ve, beno lenda kubundana ve.

¹⁰¹ Ya kele samu na yina beno ke monaka ve bima kusalama na mabuundu. Bawu ke tubaka ti bawu ke kwikilaka na Menga, kasi bawu ke manga manaka ya kieleka samu na kukuma na Menga yango; Ndinga. Beno me mona? Ya kele kaka na mutindu mosi Nzambi ke zitisa Ndinga yina. Beno ke zitisa ata mbala mosi ve Ndinga yango, kukwisa mpe kutuba, “Mu kele Catholique ya Rome. Mu ke lomba *yayi* kusalama.” Beno lenda sala yawu ve. Methodiste, Baptiste, to Pentecotiste, beno lenda sala yawu ve.

¹⁰² Mutindu mosi kaka beno lunga sala kele na mawa ya Nzambi, na lemvo ya Yandi, ya ke kwisa na nzila ya Menga yina tiamukaka ya Yesu Klisto, kutuba, “Mfumu, mu ke lomba nsilulu.” Beno me mona? Na yina kana beno kele kieleka na nsi ya Menga yina, Nzambi me tumama na ngolo na kulungisa Ndinga yina. Kasi, ntete, beno fwana vwanda na yisi ya Menga yango. Beno me mona yawu ntangu yayi?

¹⁰³ Kuyituka ve ti bawu lenda kwikila ve na bimangu. Kuyituka ve ti beno lenda kwikila ve na bima ya kimpeve. Kuyituka ve ti bawu ke fundisa yawu. Kikuma yawu yina bawu fundisaka yawu na ntangu yina, kele kikuma mosi bawu ke fundisa yawu bubu yayi. Ba kele ya kubwa kaka mutindu bawu lendaka vwanda. Samu ti, kaka na yisi ya Menga yina tiamukaka!

¹⁰⁴ Mpe bayina ke meka, mwa mpangi-bakala yina ke meka, na kukikulumusa, samu na kubaka Nzambi na Ndinga ya Yandi, mpe ke kwenda kuna mpe ke funguna masumu ya yandi, mpe ke zimbana ba-dogme nyonso yayi mpe bima nionso, mpe ke telama kuna na nsi ya Menga mpe ke kwikila Yawu, na yina ba ke zola kubokila yandi “fanatiki.” Bawu zola kutula yandi. . . mutindu beto lenda tuba yawu; yawu ke mpova ya mbote ve samu na kusadila na chaire, kasi na yina beno ke bakula, yandi ke “muntu ya ngitukulu.”

¹⁰⁵ Na manima ya nionso, beto ke bantu ya ngitukulu ve? Beno me mona, mukwikidi kele muntu ya ngitukulu samu na mumpani, mpe mumpani kele muntu ya ngitukulu samu na mukwikidi, mpe na yina nani kele muntu ya ngitukulu? Beno me mona? Fermier kele muntu ya ngitukulu samu na muntu ya mumbongo; muntu ya mumbongo kele muntu ya ngitukulu samu na fermier, beno me mona, na yina nani yandi kele, na mutindu nionso?

¹⁰⁶ Mu ke tuba na beno, mpulusu kele diambu ya muntu mosi na Nzambi, yandi mosi, muntu mosi, “na kumosaka mpulusu ya beto mosi na boma mpe matekita.” Mpe mu zaba lufulu yankaka ve, mutindu mulongisi, na suka yayi, to mutindu mulongi ya Klisto, kulutula kutula yawu na zulu ya Ndinga. Mu lenda ve kutula yawu na zulu ya kima yankaka.

¹⁰⁷ Ntangu yayi beto ke mona kuna, na yina, ti kaka na nsi ya menga, ti Nzambi kutanaka na musambidi, na yina bawu vwandaka kutana na Jérusalem.

¹⁰⁸ Mpe Klisto kele Mwana-dimeme yina Nzambi kubikaka samu na Munkayulu. Mpe bubu yayi ya kele kaka na kisika mosi yina Nzambi ke kutana na muntu, mpe ya kele na nsi ya Menga ya Yesu Klisto. Kisika nyonso yankaka, ya kele ya kufundisa; Nzambi ke kuwa yawu ata fioti ve. Beno lenda sala mutindu nyonso ya ba-émotion, mpe mutindu nyonso ya ba-isme, mpe kutekita, mpe kudumuka, mpe kuzwa menga mpe tiya mpe kunwa tabaka, mpe nyonso yankaka yina; kasi ntangu nionso luzingu yina kele ve ya kufwanikisa na Ndinga, mpe Nzambi me kukitalisa kaka ve na luzingu yina na mutindu ya kulunga, na yina ya kele ve na nsatu ya kumeka yawu, samu ti beno kele na nganda. Mpe Nzambi ke kutana na yawu ata fioti ve tii kuna ya ke vwanza na nsi ya lukengolo ya Menga yina. Ya kieleka.

¹⁰⁹ Na yina, beno me mona, na kati ya Masonuku, beto kele na Jérusalem, Dibuuundu mosi; ya kele na Mazulu, Jérusalem ya Mazulu, kisika Nzambi kele Nzambi. Mpe, bubu yayi, ya ke na credo mosi ve to kima mosi ve, yina beto ke meka na kusala yawu Jérusalem. Beto ke zola, ba-Methodiste, ke zola, ntangu yayi, ke zola kusala quartier général ya ba-Methodiste Jérusalem. Bakatolika ke zola kusala Rome. Mpe—mpe bisika yankaka kisika beto kele na quartier général ya beto, beto ke zola kukumisa yawu . . . Jérusalem ya beto. Kasi Biblia ke tuba, ti, “Jérusalem ya beto kele na Zulu, yina kele mama ya bakwikidi nionso.”

¹¹⁰ Ntangu yayi, mpe Klisto kele Mwana-dimeme yina Nzambi kubikaka. Beno tala mutindu ya vwanza ya kulunga ntangu yayi, samu na kutalisa ti Jérusalem vwanza suka. Na wapi ntangu? Ya vwanza na kisalu tii na ngunga yina. Menga ya mwana-dimeme vwanza mbote mingi tii na kilumbu yina, kasi ntangu yayi na kulunsi yawu me soba. Systeme ya ntama me

luta. Ya vwandaka na mosi ya malu-malu, mpe Mwana-dimeme vwandaka kuna mutindu Munkayulu. Mwana-dimeme, Mwana-dimeme ya munkayulu, vwandaka na bisika yango. Ba vwanda fundisa mpe vwanda sala kima ya kieleka yina ba zolaka sala. Ya kele kieleka.

¹¹¹ Nzambi vwanda ya kusakumuka, samu na kumona Nsemo yayi ya Mazulu ya kitoko mingi na kilumbu yayi ya nsuka! Samu, mabuundu ke na kusala kima mutindu mosi bubu yayi. Tii na ngunga yina nsambulu ya organisation me fundisama mpe me siamisama samu na kupesa Ndinga ya Klisto mutindu munkayulu, kubanda ntangu yina Ndinga ke kwisa, mpe Ndinga kaka. Kubanda, mwana-dimeme ya ntama me luta mpe Klisto me kuma Mwana-dimeme ya beto, kuna na kilumbu ya kukomama na kulunsi. Mpe kilumbu yina denomination komaka Ndinga ya Nzambi na kulunsi mpe ndimaka credo mosi na kisika ya Ndinga, ya kele kilumbu yina Ndinga kotaka na kisalu ya muvimba. Yina vwandaka ntangu mingi ve.

¹¹² Beno tala, ya zole. Ya ntete, “kuna,” Jérusalem. Ya zole, “bawu,” bawu. Nani? Ba-Juif, misambidi. Beno banza na yawu! Misambidi bawu mosi vwandaka kufwa Muntu yina bawu vwandaka tuba ti ba vwandaka sambila. Beno lenda banza kima ya mutindu yina, mutindu bantu ya mayela yina vwandaka banganga-Nzambi, yina longokaka, bayina vwandaka na diplome ya doctorat tii kuna bawu ke vwanda. . . . Bawu, bawu zolaka basika na nsungi mosi ntete bawu. . . to—to dikanda mosi, ntete ba lendaka vwanda nganga-Nzambi. Ba zolaka vwanda ba-Levite. Batata ya bawu vwandaka banganga-Nzambi. Bankooko ya bawu vwandaka banganga-Nzambi. Nkooko ya nkooko ya nkooko ya nkooko ya nkooko ya nkooko ya bawu vwandaka nganga-Nzambi. Mpe bawu zolaka zinga luzingu mosi ya busantu, na mutindu ti, yimbi mosi ya fioti na bawu, ba zolaka losa bawu matadi. Mawa vwandaka me pesama ve. Santu? Ya kieleka, kasi busantu ya yandi mosi. Bawu zolaka sala mutindu yina, samu na kutalisa kizizi ya bawu samu na dibuundu ya bawu. “Na kati ya bawu,” Yesu tubaka, “beno kele ya kufuluka na mikwa ya bantu ya kufwa.”

¹¹³ Wapi mutindu mu lendaka nata kufunda kuna! Mpe muntu yina zaba ti Yawu kele Kieleka, Ndinga *yayi* kele Kieleka, mpe ke kakula Yawu, samu na kutalisa kizizi ya mbote na ntwala ya organisation mosi, uh-huh, mu ke na muswa ya kufunda bawu, kieleka, na zulu ya Ndinga ya Nzambi.

¹¹⁴ Beno tala, “bawu,” misambidi, bantu yina vwandaka vingila nsilulu, babakala yina vingilaka yawu, na bamvula mpe bansungi, mpe bayina vwandaka na kima ve ya kusala kasi kuvwanda ntangu nionso na seminere. Kasi bawu kabulaka Ndinga landila malongi ya seminere, mpe bawu kondwaka Kieleka ya Yawu. “Bawu,” banganga-Nzambi, bisyelo ya kilumbu yina! “Kuna,” na quartier général ya bawu, “bawu,”

bisyelo ya kilumbu yina, vwanda *kufwa* Nzambi ya kieleka, *Mwana-dimeme* ya kieleka. Yandi yina bawu vwandaka tuba ti bawu vwandaka sambila, bawu vwanda *kufwa*.

¹¹⁵ Mpe, bubu yayi, mu ke funda nkonga yayi ya milongi yina ba me bieka; na ba-credo ya bawu mpe ba-denomination ya bawu, ba ke na kukoma na kulunsi, na ntwala ya bantu, Nzambi yina bawu ke tubaka ti bawu ke zolaka mpe ke sadilaka. Mu ke funda milongi yayi, na Nkumbu ya Mfumu Yesu, na zulu ya malongi ya bawu, yina ke tubaka ti “bilumbu ya bimangu me luta,” mpe ti “mbotika ya maza na Nkumbu ya Yesu Klisto kele ve ya kulunga mpe ve ya kieleka.” Na zulu ya Bandinga yayi, na yina ba me yingisa ba-credo, mu ke funda bawu, ba me kubwa, mpe Menga ya Yesu Klisto kele na zulu ya maboko ya bawu, samu na kukomaka dyaka na kulunsi Mfumu Yesu, mbala ya zole. Ba ke na kukomaka na kulunsi Klisto, na ntwala ya bantu nionso, ba ke na kukatula na bawu kima yina ba lendaka pesa bawu. Mpe bawu me yingisa kima yankaka na kisika ya Yawu; credo ya dibuundu, samu na kuzabana.

¹¹⁶ Kuna bawu, “bawu,” bayina zolaka zaba ya kulutila mbote. Kana muntu zolaka zaba mingi, ya zolaka vwanda milongi yayi. Kana muntu mosi fwana zaba mbote, ya fwana vwanda banganga-Nzambi ya kilumbu yayi. Kana muntu mosi fwana zaba, ya kele ba-évêque, ba-archevêque, mpe—mpe balongi, mpe badokotolo ya théologie, bawu zolaka zaba luswaswanu. Kasi samu na yinki bawu lenda ve? Uh! Wapi luswaswanu! Yina beto ke na yawu na ntwala ya beto awa kasi luswaswanu! Ba ke tuba ti ba ke sambila Nzambi, mpe ba ke na *kufwa* Ntinu ya Luzingu. Bawu, “kuna bawu komaka Yandi na kulunsi,” mpe *awa* bawu ke sala diaka kima mosi, samu Yandi kele Ndinga.

¹¹⁷ Yawu yina Yandi kele, kaka kutalisama ya Ndinga. Mpe yawu yina Yandi kele bubu yayi, kutalisama ya Ndinga, ke na kumeka na kuzwa muntu mosi samu na kutalisa Yandi mosi na nzila ya yandi.

¹¹⁸ Mpe bantu yayi ke bikaka dibuundu ntama na Nzambi. Mpe—mpe kana ya kele na kima ke salama, mpe dibuundu me tubila yawu, ba ke fundisa yawu na estrade, na chaire, mpe ba ke tuba, “Ya kele bufanatiki. Beno vwanda ntama na yawu!” Na kusalaka mutindu yina, bawu ke na kukomaka na kulunsi Yesu Klisto na 1963, mpe kele kaka ya kubwa mutindu bantu yina na . . . na kilumbu yina. Ya kele nsamunu ya boma, kasi ya kele kieleka. Na zulu ya . . . Ya kieleka yawu yina bawu ke sala bubu yayi.

¹¹⁹ Mpe samu na bima yayi, samu ba me koma Klisto na kulunsi, na zulu ya bima yayi ya kubaka Ndinga mpe ba ke katula Yawu na bantu; kieleka ya kele yina bawu vwandaka sala kuna. Ndinga ya kieleka yina Nzambi talisamaka na nzila ya Mwana ya Yandi Mosi, samu na kusiamisa ti Yawu vwandaka, mpe Yandi

yina bawu tubaka ti bawu ke zolaka, Yehowa yina me monisama Yandi mosi na nzila ya Masonuku, bawu salaka kieleka yina Yandi tubaka ti Yandi ke sala, kieleka yina Nzambi tubaka ti Yandi ke sala, mpe me talisa Yawu na ntwala ya bawu. Samu na zola ya bimvuka ya dibuundu ya bawu, mpe bima ya mutindu yina, bawu vwandaka fundisa Ntinu ya Luzingu.

¹²⁰ Mpe mu ke fundisa kimvuka yina mosi bubu yayi, mpe mu ke funda bawu, ba me kubwa na ntwala ya Nzambi, na nzila ya Ndinga ya Nzambi, ti bawu ke na kusalaka kima mutindu mosi. Nsungi yayi kele ya kufunda. Beno bambuka moyo na Hebreux 13:8, “Yandi kele mutindu mosi mazono, bubu yayi, mpe kukonda nsuka.”

¹²¹ Wapi mutindu bawu fundaka Yandi? Samu ti ba-credo ya bawu zolaka ve kundima Yandi, mpe kuna na kati ya ntima ya bawu ba zabaka diambu yankaka. Nicodème, na kapu ya 3 ya Santu Jean, me tuba yawu mbote ve? “Rabbi, beto, ba-Pharisien,” milongi, milongisi, “beto zaba ti Nge kele mulongisi yina Nzambi tindaka, samu ti muntu ve lenda sala bima yina Nge ke sala kaka kana Nzambi vwanda na yandi.” Beno me mona? Bantu mingi ndimaka yawu na bantu ya lukumu mingi, mpe kubula . . . samu na ba-credo ya bawu, ba komaka Klisto na kulunsi.

¹²² Mpe bubu yayi ya kele ve na mutangi yina lendaka ve kutanga Actes 2:38 mutindu mu lenda tanga Yawu, mpe bayankaka ya Yawu, kaka mutindu mu lenda tanga Yawu. Kasi samu na ba-credo ya bawu, mpe samu na bakalati ya badenomination ya bawu yina ba ke na yawu na posi ya bawu, kidimbu ya kibulu yina ba me baka na zulu ya bawu mutindu kalati ya bawu ya kimvuka; mpe na kundimaka bima yayi, ba ke koma diaka na kulunsi bawu mosi Yesu Klisto, mpe ba ke koma Yandi na kulunsi na ntwala ya bantu, mpe ke vweza Nzambi ya kieleka yina silaka na kusala Yayi, na kunataka lufundusu na zulu ya dikanda.

¹²³ Ntangu yayi, kuna, “bawu,” musumuki ve. “Bawu,” ya kele, dibuundu ya kilumbu yina, bawu monaka foti na Muntu Yina vwandaka Ndinga. Ya kele kieleka? Bawu monaka foti na Muntu Yina vwandaka Ndinga. Ntangu yayi bawu ke mona foti na Ndinga yina ke salaka na nzila ya muntu. Beno me mona, bawu mpe ke sala yawu. Yina, kele na kati ya muntu, Yayi, Mpeve-Santu ke sala na nzila ya muntu, ya kele nsiamisa ya Nzambi.

¹²⁴ Wapi mutindu bawu zabaka ti Yandi vwandaka Klisto? Samu ti bisalu ya Yandi lakisaka yina Yandi vwandaka. Yandi tubaka, “Nani na kati ya beno lenda fundisa Munu na disumu? Kana mu me sala ntete ve yina Masonuku me tuba ti mu ke sala! Mpe yina . . . Muntu mosi kutuba na Munu kisika mu me kubwa kisika mosi, kana mu me talisa ve kidimbu nionso ti mu kele Mesiya, ti mu kele Yandi yina ba silaka beno.”

Yandi tubaka, bawu tubaka, “Mbote, beto ke na Moise. Beto ke kwikilaka Moise.”

¹²⁵ Yandi tubaka, “Kana beno vwandaka kwikila na Moise, beno ke kwikila Munu. Kana beno. . . Moise monaka kilumbu ya Munu mpe lombaka ku—kuzinga na kilumbu yayi. Moise monaka yawu ntama, mpe baprofete. Mpe beno me kuma kisika yango, beno ke zinga kaka pene-pene ya Yawu, mpe beno ke fundisa.” Yandi tubaka, “Beno bantu ya luvunu,” Yandi tubaka, “beno lenda swasikisa mutindu ya mazulu, kasi kidimbu ya ntangu beno ke swasikisa yawu ve.”

¹²⁶ Yawu yina, kidimbu ya ntangu. Wapi mutindu ba tulaka Yandi? “Fanatiki, muntu ya kilawu.” Yinga, bawu monaka foti na Muntu Yina vwandaka Ndinga.

¹²⁷ Yandi vwandaka Ndinga. Santu Jean, kapu ya 1, ke lakisa yawu, “Na mbandukulu vwandaka Ndinga, mpe Ndinga vwandaka na Nzambi. Mpe Ndinga kumaka muntu, mpe zingaka na kati-kati ya beto.” Yandi vwandaka Ndinga ya moyo ya Nzambi, samu ti Yandi vwandaka lakisa Nzambi na nzila ya Yandi mosi. Yandi vwandaka ya muvimba ya kukiyambula na—na Ndinga ya Nzambi, tii Yandi mpe Ndinga vwandaka mutindu mosi. Mpe ya kieleka yawu yina Dibuundu lendaka vwanda bubu yayi, ti Ndinga ya Nzambi kele mutindu mosi.

¹²⁸ Wapi mutindu beno lenda vwanda kitini ya Ndinga yina na ntangu beno ke manga kieleka nionso ya Yawu? Mpe kikuma yawu me salama, ya kele ve samu na bantu; ya kele samu na yina mu ke banza ti Nzambi me zonga na munu samu na kubokila bantu ya Yandi “Ba-Ricky” mpe “Ba-Ricketta.” Ya ke samu na ba-denomination yayi ya munimi, yina ke salaka ti bantu kuzinga mutindu ba ke na kuzinga bubu yayi. Ba me koma na kulunsi Kieleka. Mpe bantu ke bokila Yawu luvwenzu, mpe ba ke sala Yawu luvwenzu, mu zola tuba. Bawu ke bokila Yawu bufanatiki, mpe nyonso yina, mpe na kuzabaka ve ti bawu ke na kuvwenza Nzambi ya kieleka ti bawu ke kwenda sadila na dibuundu.

¹²⁹ Na yina, mu ke funda nkonga yayi ya banganga-Nzambi bubu yayi. Mu ke funda nsungi yayi, na Nkumbu ya Yesu Klisto, na nsi ya lutumu ya Ndinga ya Nzambi. Beno ke na kukomaka dyaka Yandi.

¹³⁰ Beno tala, “Yandi kele mutindu mosi mazono, bubu yayi, mpe kukonda nsuka,” Ndinga ya Nzambi me siamisama na muntu.

¹³¹ Beno fwanikisa ba-Calvaire zole mpe kufunda ya bawu. Beno bambuka moyo, “Samu ti Yandi kumaka Yandi mosi Nzambi, beto ke zola ve Muntu yayi kuyala na zulu ya beto.” Yinki vwandaka kufunda yina bawu lendaka kuzwa, na lukutakanu na suka yina, ntangu bawu komaka Yesu na kulunsi? Ti, “Yandi kumaka Yandi mosi Nzambi.” Yandi vwandaka

Nzambi. “Mpe Yandi bukaka Saba.” Mpe Yandi vwandaka Mfumu ya Saba. Bawu fundisaka Yandi samu ti Yandi kumaka Yandi mosi Nzambi. “Nge ke na muswa ve na kusala yayi. Nge ke na muswa ve. Banganga-Nzambi ya beto ya mbuta, kana kima mosi kusalama, banganga-Nzambi ya beto.” Ntangu yayi beno fwanikisa yawu na Calvaire bubu yayi.

¹³² Ntangu, Nzambi, yawu sepelisaka Tata, Nzambi, Mpeve, samu na kuvumbula Mwana ya Yandi Mosi; fikaka Marie na kivudi, na nzila ya Mpeve-Santu, mpe basisaka nzutu yina lendaka sadila Yandi mpe kusadila lukanu ya Yandi samu na Yandi. “Nzambi vwandaka na kati ya Klisto, muvimba ya Bunzambi kati na nzutu, na kati ya Yandi,” ke talisa yina Nzambi vwandaka, samu na bantu, na kubika—na kubikaka yinza ya muvimba kuzaba yina Nzambi zolaka ti konso muntu kuvwanda: mwana-bakala, mpe mwana-kento. Yandi bakaka Muntu mosi mpe salaka yawu. Mpe samu Yandi vwandaka vukana ve na bandonga ya ba-organisation ya bawu, bawu fundisaka Yandi mpe komaka Yandi na kulunsi.

¹³³ Ntangu yayi beno fwanikisa Calvaire yina na bubu yayi. [Kisika ya mpamba na bande—Mu.] Samu na ba-esikize ya ba-organisation ya bawu, samu na kukondwa kukipe diambu kati-kati ya bantu ya mayele yina fwana zaba Ndinga ya Nzambi mpe manaka; samu na yayi, Nzambi lenda baka mwa nkonga ya bantu yina Yandi lenda sadila, kisika mosi kuna, mpe kukitalisa Yandi mosi, bayina ke kukikumusa bawu mosi na ntwala ya Ndinga. Mpe bawu lenda ve kutuba ti yawu ke mutindu yina ve.

¹³⁴ Ba lendaka ve kutuba ti Yandi salaka yawu, samu ti dibuundu ya bawu vwandaka mhangi ya yawu. Ya vwandaka na ntwala ya bawu. Ba lendaka manga yawu ve. Ba lendaka ve kumanga mambu yina Yandi vwandaka tuba, samu, Ndinga ya kieleka yina bawu tubaka ti bawu kwikilaka, vwandaka Yandi Yina siamisaka yina Yandi vwandaka. Samu, Nzambi bakaka Ndinga yina zolaka vwanda Mesiya mpe talisaka Yawu na nzila ya Muntu, mpe ba zolaka kukatula Yandi. Ya kele kaka mutindu ba lendaka sala samu na kukwenda na ntwala, ba zolaka katula Mesiya. Mpe bawu salaka yawu na nzila ya kimpofo mpe kukondwa kuzaba, kukondwa kutala malongi ya bawu. Bawu vwandaka ngangu mingi, mayele; na nzonzolo ya yinza.

¹³⁵ Mutindu beto vwanda fwanikisa yawu na nkokila yina, ntangu Nsemo bulaka ntwenya ya bakala yina ya mvwama, beno tala yina yandi salaka. Yandi mangaka; muntu ya mayele mingi. Paul, muntu yankaka ya mayele mingi, Nsemo bulaka yandi. Yinki yandi salaka? Yandi ndimaka Yawu. Yandi zimbanaka yawu, nionso yina yandi zabaka, samu yandi fwana zaba Klisto. Yina kumisaka luzingu ya yandi ya kulunga na Nsangu ya mbote. (Nsangu ya nsuka ya Lumingo na nkokila.)

¹³⁶ Yawu yina bubu yayi. Mu banza ya ke simba mwa muntu mosi, yina me kwenda, yandi vwandaka na lubokilu ya Nzambi, yawu yina nsatu yandi kuzwaka, yandi kwendaka na seminere mpe longokaka mwa credo. Yandi fwana zinga na nzila ya credo yina to kupesa kalati ya yandi ya kimvuka. Kana yandi sala yawu, yandi kele ditono ya ndombe na lukumu ya yandi, muntu mosi ve diaka lenda zola yandi, samu ti yandi vwandaka mambele ya kima yankaka mpe ntangu yayi yandi me basika na yawu. Ba ke banza ti ya kele na kima mosi ke tambula mbote ve na muntu yina, mpe ba ke kuzwa yandi ve na kati ya dibuundu ya bawu. Ntangu, dibuundu ke vingila kaka kidimbu mosi, ya zola kutuba, kana yandi ke kwikila yina bawu ke kwikilaka.

¹³⁷ Kana yandi kele na kalati, kana yandi kele Methodiste, kana yandi kele kalati . . . yandi kele mambele ya kimvuka yankaka, to Unitaire mosi, to Trinitaire mosi, to nionso yina ya lendaka vwanda, dibuundu ya Nzambi, to na ndonga ya ba-Pentecotiste, mpe bimvuka yina nionso. Kana yandi kele na kalati, ba ke banza ti quartier général me tala yandi, mpe me teza mabanza ya yandi, mpe me sala yandi kizama ya yintu, mpe me tala kana Mayele ya Yintu ya yandi vwandaka ya kulunga ti yandi lendaka tuba na ntuala ya bawu. Kana yandi sala yawu ve, bawu ke yambula yandi. Ya kieleka.

¹³⁸ Kasi, beno me mona, dibuundu fwana tala diboko ya Mfumu, beno me mona kana Nzambi pesaka yandi mbiekolo ya yandi to ve. Yawu yina beto fwana tala. Kasi bubu yayi bawu ke na kukomaka dyaka na kulunsi Mwana ya Nzambi. Ntangu, muntu kele na lenda, na nzila ya lemvo ya Nzambi, ba me bokila yandi na Nzambi, samu ti Nzambi kukitalisa Yandi mosi na nzila ya yandi. “Beno mpe ke sala bisalu yina Mu ke sala,” Yandi tubaka. Beno tala wapi kilumbu yina beto ke na kuzinga!

¹³⁹ Bawu, bawu ke baka, bawu—bawu ke baka Calvaire ya kieleka, beto lenda sala yawu na suka yayi, mpe samu na mutifi ya mutindu mosi. Ntangu yayi, bawu zabaka ti ya vwandaka Kieleka; kasi samu na musoki, samu na kufundisa. Yinki Yesu tubaka na bawu? “Kana mu ke basisa bampeve ya yimbi na nzila ya musapi ya Nzambi, na yina beno ke basisaka yawu na nzila ya nani—nani? Bika ti bawu vwanda zuzi ya beno, beno me mona, kana munu na nzila ya musapi ya Nzambi basisaka bampeve ya yimbi.”

¹⁴⁰ Ntangu yayi, kaka mutindu beno ke kuwa bawu kutuba, “Beno lenda lakisa ti ya kele musapi ya Nzambi?” Mu ke zola kumona, mu ke zola kuwa bawu kuyufula Yandi kiuvu yina. Bawu vwandaka na mayele mingi samu na yawu.

¹⁴¹ Beno tala, “Samu ti Yandi kumaka Yandi mosi Nzambi,” mpe Yandi vwandaka Nzambi. “Mpe beto ke zola ve Yandi kuyala na zulu ya beto.”

142 Kasi ntangu yayi kima mosi, kuboka mosi ya ntama ke kwisa diaka, “Biblia yina me sonama na nzila ya muntu,” bawu ke tubaka. “Beto fwana zinga ve na nzila ya Yawu.” Yina kele ya Nzambi. Yina kele Ndinga ya Nzambi. Ya kele Nzambi, Yandi mosi.

Mu vwandaka solula na bakala mosi mazono, yandi tubaka, “Mbote, ya vwandaka muntu yina me sonika Biblia yayi.”

Mu tubaka, “Yinga, ya vwandaka mutindu yina. Nkumbu ya Yandi, beto zaba Yandi mutindu Nzambi.”

143 Ya vwandaka ya kusonika kati-kati ya bamvula mafunda yiya, na kutala, Masonuku, na ntangu ya ntama ya Job, tii na Ngwisani ya Malu-malu, mpe ba sonikaka yawu na bankama na nzila—na nzila. . . mpe kati-kati ya bankama ya bamvula; mpe ba sonikaka yawu na bantu ya kuswaswana, mpe bawu vwandaka zabana ve mosi na yankaka, na bisika ya kuswaswana na yinsi, mpe Ndinga mosi ve ya Yawu ke fundisa yina yankaka. Mu ke lenda ve muntu yina ke kwiza na yisi ya Menga ya Yesu Klisto mpe ke lomba nsilulu mosi na Kuna! Nzambi me tumama na ngolo na kulungisa Yawu.

144 Kasi ba ke sala yawu ve. Ba ke kwisa, ba ke tuba, “O Mfumu, mu zola kusala kima mosi. Pesa munu dikabu ya nene. Alleluia, Mfumu! Nkembo na Nzambi, mu ke kwikila ti mu me kuzwa yawu. Alleluia!” Ya ke sala ata fioti ve. Beno lendaka basisa psychologie ya mingi, kasi yawu ke sala ve.

145 Nzambi fwana ndima kubalula ntima yina. Nzambi fwana sala yawu. Beto lenda tuba mambu mingi kuna, kasi mu banza ti beno—beno ke bakula.

146 Beno tala, kasi ntangu yayi ba ke vwanda ve na Ndinga samu na kuyala na zulu ya bawu. Mu ke tuba, “Beno nionso kuvutuka na manima. Beno me botama na mutindu ya yimbi. Beno kele ya kubotama na dibuundu ya Katolika.”

147 “Nani nge kele samu na kutuba na beto yawu?” Ya kele munu ve; ya kele Ndinga. “Kasi mu ke tuba na beno, beto—beto ke kwikilaka. . .” Mu ke kipe ve yina beno ke kwikila; ya kele yina Biblia ke tuba. “Kasi beto fwana zinga ve na nzila ya Yawu.”

148 Beno fwana sala yawu, to beno kele na nsi ya lufundusu ya Biblia yayi. Na yina, “Muntu nionso yina ke katula Ndinga mosi na Yawu, to ke bwela mosi na Yawu, na yandi yina ba ke katula, kitini ya yandi, na Buku ya Luzingu,” ya vwanda longi, nganga-Nzambi, to nani yandi kele. Beno fwana landa lutwadusu ya Ndinga yayi, samu Yawu kele Nzambi. Biblia me tuba ti Yawu kele Nzambi.

149 “Beto ke zola ve Yawu kuyala na zulu ya beto.” Bawu ke baka ba-credo ya bawu, mpe ba-denomination ya bawu, mpe mwa bima ya bawu—ya bawu yina bawu ke kwikilaka, mpe yina me

ndimama na nzila ya kimvuka ya bantu, mpe ba ke baka yawu na kisika ya Ndinga ya Nzambi.

¹⁵⁰ Yinki bawu salaka? Bawu bakaka Barabbas, muntu yina vwanda kufwa bantu, na kisika ya Mwana ya Nzambi, na kilumbu ya kulunsi ya ntete.

¹⁵¹ Mpe bubu yayi ba ke na kubaka mwa ndinga ya muntu, yina kele luvunu mpe nzila ya lufwa, mpe ke na kumanga na kubaka nzila ya Luzingu, Ndinga ya Nzambi. Mu ke funda nsungi yayi, mu ke funda yawu, na Ndinga ya Mfumu, ti bawu kele na foti. Ba kele ya kubwa samu na kulunsi, to ke meka na kukoma Mpeve na kulunsi.

¹⁵² Ba ke lombamba reveil, bisika nionso. Wapi mutindu beno ke vwanda na reveil ntangu Ndinga Yawu mosi lenda sala ve na nzila ya bantu? Mu ke zola muntu yina ke pesa muntu mvutu samu na yawu. Wapi mutindu yawu lenda sala, na ntangu beno ke manga Reveil ya kieleka Yawu mosi? Mbote profete tubaka samu na bawu, “nkadulu ya kinzambi.” Bankadulu ya bawu mosi, kuna na manima, mangaka Ndinga ya Luzingu. Bankadulu ya bawu, bubu yayi, ke manga kima yina lenda natila bawu reveil; ba-credo ya bawu mpe bankadulu ya bawu. Yinga, tata.

¹⁵³ Bawu ke baka denomination mpe ba-credo ya bawu na kisika ya Ndinga, mpe yina ke koma na kulunsi Ndinga ya Yandi mpe ke sala ti Ndinga ya Yandi kusala kisalu ve na bantu. Ntangu bawu ke mona Ndinga ya Nzambi pwelele mpe ke kukitula kaka Yawu mosi, ti Nzambi salaka nsilulu ti Yandi ke sala yayi, mpe awa Yandi ke na kusalaka yawu, mpe bawu ke na kuseka Yawu mpe ke kwenda ntama na Yawu, ya kele luvwenzo. Mpe bawu ke meka na kukoma na kulunsi Ndinga Yawu mosi.

¹⁵⁴ Samu na yinki bawu ke na kukomaka Yawu na kulunsi? Bawu lendaka ve kukoma na kulunsi Ndinga kulutula bawu lendaka kukoma Nzambi na kulunsi. Ba lendaka koma na kulunsi nzutu yina vwandaka na Nzambi, Mwana ya Nzambi. Ba lendaka koma yawu na kulunsi, kasi bawu lenda ve kukoma Nzambi na kulunsi. Ba komaka Yandi na kulunsi, na ntangu yina, samu na kuvwanda Munkayulu, samu na kukotisa bana mingi yina ba soolaka ntete samu na Luzingu ya Kukonda nsuka. Bawu zolaka sala yawu na ntangu yina, kasi bawu lenda ve kusala yawu ntangu yayi. Bawu lenda ve kusala yawu, samu ti Ndinga Yawu mosi ke landila na kuzinga. Kasi bawu . . .

¹⁵⁵ “Yinki bawu ke na kusala? Wapi mutindu bawu ke na kusalaka? Na yina yinki beno ke na kutuba kuna, mulongi? Wapi mutindu beno ke na kutunga lufulu ya beno awa, samu na kutuba ti bawu ke na kukomaka Yandi na kulunsi, na yina?”

¹⁵⁶ Ba ke koma na kulunsi ngolo ya Nsangu ya mbote na zulu ya bantu, na nzila ya ba-credo ya bawu. Yina kele kulunsi. Ti bantu kele ya kuvwanda kuna na bayinzo yayi ya nene ya madidi, yina ba ke bokilaka mabuundu, ba-denomination, ba ke tula ndilulu

na nzila ya credo ya bawu, mpe yina vwandaka. . . Ndinga ya Nzambi lenda sala kisalu na zulu ya bawu ve, samu bawu—bawu ke fundisa bima yina Klisto tubaka zolaka salama. Ya ke kwisaka ve landila credo ya bawu.

¹⁵⁷ Mpe Yesu kwisaka ve landila lubakusu ya bawu samu na nkwezulu ya Yandi. Yandi kwisaka na mutindu yina Nzambi fidisaka Yandi, mpe Yandi kwisaka kieleka na Ndinga. Kuyituka ve ti Yandi tubaka ti Yandi vwandaka “ya kubumbama na meso ya bantu ya ndwenga mpe ya mayela, mpe monisaka Yawu na bana ya fyoti yina zola kulongoka.” Beno me bakula?

¹⁵⁸ Oh, bawu me koma na kulunsi bisalu ya Ndinga. Mu ke na kinkuku ya Masonuku awa. Mu lenda tanga zole to tatu na kati na yawu. Bawu ke koma Yawu na kulunsi.

Beno ke tuba, “Wapi mutindu bawu ke na kukomaka Ndinga na kulunsi?”

¹⁵⁹ Ntangu Yesu tubaka ti Yandi kele mutindu mosi mazono, bubu yayi, mpe kukonda nsuka, Hébreux 13:8; ba ke tuba, “Na lweka mosi Yandi kele.” Beno me mona? Mbote mingi.

¹⁶⁰ Mpe Yesu tubaka, lutumu ya Yandi ya nsuka na Dibuuundu, “Beno kwenda na yinza ya muvimba,” Marc 16, “beno kwenda na yinza ya muvimba, mpe beno longa Nsangu ya mbote. Bidimbu yayi ke landa bayina ke kwikila. Yinza ya muvimba; na konso kivangu!” Mpe beto me kuma ntete ve na kati-kati ya yawu. Mpe kele na mafuku ya kufwa, konso mvula, yina me kuwaka ve, yina me kuwaka ata fioti ve Nkumbu ya Yesu. Na yina, ya kele dyaka ntumunu ya ngudi. Ya kele dyaka lutumu ya Nzambi. “Yinza ya muvimba, mpe kulonga Nsangu ya mbote na konso kivangu. Yandi yina ke kwikila mpe ke baka mbotika yandi ke kuzwa mpulusu; yandi yina ke kwikila ve ke kuzwa kitumbu. Mpe bidimbu yayi ke landa bayina ke kwikila: Na Nkumbu ya Munu ba ke basisa bampeve ya yimbi; ba ke tuba bandinga ya malu-malu; kana bawu simba banioka, to kunwa bima ya yimbi, ya ke sala bawu yimbi ve; kana bawu tentika maboko ya bawu na zulu ya bambevo, bawu ke beluka.”

¹⁶¹ Mpe bawu ke tuba, “Yina vwandaka samu na nsungi *yina*,” mpe bawu ke sala ti lutumu ya Nzambi kusala kisalu ve na Yayi, mpe bawu ke koma na kulunsi ngolo ya Ndinga na bantu. Amen.

¹⁶² Pierre tubaka, na Kilumbu ya Pentecote, na bafungula ya Kimfumu; yina Yesu vwandaka me pesa kaka yandi, “Nionso yina nge ke tuba awa, Mu ke tuba yawu Kuna.”

¹⁶³ Mpe na Kilumbu ya Pentecote ba yufulaka yina ba lendaka sala samu na kuzwa Mpeve-Santu, ti ba vwandaka sepela na Yawu mingi; ba vwandaka tala bantu yayi yankaka ke sala yina ba vwandaka bokila buzoba; ba vwandaka tekita, mpe ba vwandaka dumuka, mpe ba vwandaka kubwa, mpe ba vwandaka sala mutindu ti bawu vwandaka me lawuka na malafu.

Mpe bawu, tubaka, “Bantu yayi me fuluka na vinu ya malu-malu.”

¹⁶⁴ Kasi ya vwandaka na muntu mosi telamaka, na nkumbu ya Pierre, yina vwandaka na bafungula ya Kimfumu, mpe tubaka, “Bayayi kele ve ya kulawuka na malafu,” Actes 2, “mutindu beno ke banza, na kumonaka ti ya kele ngunga ya yivwa ya suka. Kasi yayi kele yina ba zonzaka.” Beno me mona, kaka kuna na Ndinga diaka, na kulakisaka ti Mpeve kele kaka Ndinga, mpe Ndinga kele kaka Mpeve, Ndinga ya Nzambi. “Mpe ya ke kwisa, mutindu profete Joël kuzonzaka, na Joël 2:38. ‘Mpe ya ke salama na bilumbu ya nsuka, tubaka Nzambi, Mu ke tiamuna Mpeve ya Munu na zulu ya nsuni nyonso.’”

¹⁶⁵ Beno kuwa profete yina kele ya kutelama kuna. Beno tala yandi, kukondwa boma, ya kutelama kuna na zulu ya nkonga yina, mpe vwanda fundisa bawu, na kufundaka bawu. Yandi tubaka, “Yayi kele Masonuku! Yayi kele yina ba zonzaka na nzila ya profete! ‘Mu ke tiamuna Mpeve ya Munu na zulu ya bantu nionso. Bana ya beno ya babakala mpe ya bakento ke pesa profesi. Na zulu ya bisadi ya Munu ya bakento mpe kisadi ya Munu ya kento Mu ke tiamuna Mpeve ya Munu; mpe mu ke lakisa bidimbu na mazulu, mpe na zulu ya ntoto; tiya, mpe makunzi ya mulinga, mpe mupepe ya tiya.’” Na kumonisaka Yawu na nzila ya Ndinga, ti Yawu vwandaka Ndinga.

¹⁶⁶ Mpe bawu sekaka mpe sawulaka Yawu, mpe bawu kwendaka na lusambusu. Mpe mbanza yokamaka na tiya, mpe bawu kudiaka bana mosi na yankaka. Mpe bubu yayi ba kele bantu yina me mwangana na yinza ya muvimba, na kulakisaka ti Mpeve-Santu kele dyaka Ndinga ya Nzambi, samu na kulonga Ndinga yayi na kusala Yawu kuzinga.

¹⁶⁷ Yesu Klisto vwandaka Muntu, Bakala, Nzambi. Alleluia. Yandi vwandaka kumonisama ya Nzambi. Yandi vwandaka Nzambi na kati ya nzutu, samu na kutalisa Ndinga ya Nzambi ya nsungi yina, samu na kusala nsungi yina kumona nsilulu ya Nzambi samu na nsungi yina.

¹⁶⁸ Mpe Mpeve-Santu kele kima mutindu mosi bubu yayi. Ya kele Mpeve ya Nzambi na zulu ya Ndinga yina me sonama, na kumekaka na kuzwa muntu samu na kukilakisa Yawu mosi na nsungi yayi, samu na kusiamisa ti Yandi kele mutindu mosi mazono, bubu yayi, mpe kukonda nsuka. Santu Jean 14:12, “Benompe ke sala bisalu yina Mu ke sala.” “Yesu Klisto mutindu mosi mazono, bubu yayi, mpe kukonda nsuka.” Beno me mona, ntangu nionso ke mekaka na kumona nzila ya Yandi mosi samu na kukitalisa Yawu mosi.

¹⁶⁹ Mpe bawu lendaka sala yawu ve. Bantu vwandaka banza mingi na ba-denomination ya bawu, mwa buyamba ya bawu ba vwandaka na yawu, mpe nionso yina, yina ba bokilaka “mabuundu,” na yina bawu zolaka ve kuwa yawu. Na yina

bawu ke na kusala yawu bubu yayi, kima mutindu mosi, ke na kukomaka dyaka na kulunsi.

¹⁷⁰ Pierre, na Kilumbu ya Pentecote, yandi tubaka, “Beno bantu yina ke zingaka na Jérusalem, na Judée, beno kuwa bandinga ya munu. Bayayi me lawuka ve na malafu. Kana beno vwanda swi, mu ke lakisa beno yinki ya kele.” Mpe yandi bandaka na kutendula na bawu.

¹⁷¹ Ntangu bantima ya bawu vwandaka ya kubwa, ntangu bawu kuwaka Yayi, yandi tubaka, “Yinki beto lenda sala samu na kuzwa mpulusu? Yinki beto lenda sala samu na kuzwa Yayi? Beto me ndima ti ndinga ya nge kele ya kieleka.”

¹⁷² Yandi tubaka, “Beno balula ntima, mosi na mosi ya beno, mpe beno kuzwa mbotika na Nkumbu ya Yesu Klisto samu na lemvo ya masumu ya beno, mpe beno ke kuzwa dikabu ya Mpeve-Santu. Samu yayi kele samu na beno mpe bana ya beno, bayina kele ntama, ya mingi Mfumu Nzambi ya beto ke bokila. Yayi kele yina bawu fwana sala. Beno balula ntima, mpe beno botama na Nkumbu ya Yesu Klisto.”

¹⁷³ Mpe, bubu yayi, dibuundu ya Catholique ya Rome me ndima, “Tata, Mwana, Mpeve-Santu,” samu na kubaka kisika ya Yawu. Na kisika ya Yawu, mbundana. “Basisa ludimi mpe baka kominyo, mpe nganga-Nzambi ke kunwa vinu, mpe beno kele mosi kintwadi.” “Mbundana,” na kisika ya kuvwanda Mpeve-Santu, yina ba me bokila, “Eucharistie ya santu.” Mpe “Tata, Mwana, Mpeve-Santu,” mbotika ya butatu, ntangu ba me tuba yawu ve na kati ya Biblia. Nkumbu ya Tata, Mwana, Mpeve-Santu kele Mfumu Yesu Klisto. Mpe ntangu beno ke lakisa yayi na nsungi yayi ya kubeba . . .

¹⁷⁴ Mutindu Pierre tubaka, “Beno vuluka beno mosi na nsungi yayi ya kubeba.”

¹⁷⁵ Ntangu beno ke lakisa Yawu na bawu, yinki bawu ke sala? Kuseka Yawu, mpe ke tuba, “Dibuundu ya beto ke longaka Yawu ve mutindu yina.” Na yina beno kele ya kubwa, beno kele ya kubwa samu na kukomama na kulunsi ya Yesu Klisto, na kukatulaka ngolo ya Nzambi na bantu. Beno ke na kukoma Ndinga ya kieleka na kati ya bawu, mpe beno ke fundisa beno mosi na dibuundu ya beno, beno ke twadisa bawu na kati ya mutambu ya lufwa.

¹⁷⁶ Mutindu mu tubaka samu na longi yina na Lumingu yina me luta, Martin Luther King kuna na bantu yayi ya ntalu, na kutwadisaka bawu mbala mosi na kati ya mutambu ya lufwa. Oh, kana muntu lenda zonza kaka na muntu yina! Kana mu lendaka sala yawu. Kaka samu na mwa kudasuka yina ya dibanza ya lukolo, beno me mona, to mwa . . . Wapi luswaswanu? Oh, la la! Kana bantu kele ve na ntima ya mingi na kuvukana na bakala mosi samu na ntinta ya mpusu ya yandi, ba me fundisama mpe me kufwa, na mutindu nionso. Yinsi ke pesaka

bawu muswa. Beno nwanisa yawu ve. Ve. Yinki kana muntu tubaka ba-Irlandais nionso to muntu, ba-Allemand nionso, to muntu yankaka, zolaka kuzwa ve muswa ya kuvukana na bantu yankaka? Yina zolaka yangisa ata fioti ve Baklisto. Ba ke landila kaka na kukwenda na ntwala. Mpe bakala yina kele Muklisto. Mpe diaka—diaka mulongi, yandi zolaka twadisa bantu yayi ve na kutelemina kukolama yina. Ba ke nata mafuku na kufwa. Ya ke sala kukolama yankaka. Mpe Ya kele nsoni na kusala yawu.

¹⁷⁷ Kima ya mutindu mosi ke salama kaka awa, kieleka kima ya mutindu mosi diaka. Ya kieleka. Beno me mona? Bantu, mutindu ti kana bawu zolaka tala kaka Kieleka mpe kumona yina kele Kieleka. “Dibuundu ya beto ke kwikilaka yawu ve. Beto kele na mutindu yankaka.” Mbote, ya kele ve mutindu ya mbote ya kusala. Ya kele ve kima ya kusala.

¹⁷⁸ Yandi tubaka, “Beno balula ntima ya beno, mpe beno botama na Nkumbu ya Yesu Klisto samu na mulemvo ya masumu.” Ntangu yayi bawu ke sala yawu ve. Oh, na yina yinki bawu salaka? Ntangu yayi ya kele kaka kima mosi, na zulu ya bankama. Beto ke kuma kuna, mu banza, na nswalu nyonso mutindu beto lenda.

¹⁷⁹ Ntangu yayi kulunsi ya zole, na yina. Kana muntu kundima “Tata, Mwana, mpe Mpeve-Santu,” credo na kisika ya Ndinga, bisalu na kisika ya Nkumbu, yinki yandi ke sala na bantu? Yandi ke koma na kulunsi ngolo ya Ndinga na ntwala ya bantu, ntangu yandi ke tuba, ti, “Marc 16 vwandaka kaka samu na nsungi *yina*.”

¹⁸⁰ Mpe Nzambi tubaka, Yandi mosi kaka kuna, Yesu vwandaka tuba na bawu, yandi tubaka, “Beno kwenda na yinza ya muvimba, mpe beno longa Nsangu ya mbote na bantu nionso. Yandi yina ke kwikila mpe ke baka mbotika yandi ke kuzwa mpulusu; yandi yina ke kwikila ve ke kuzwa kitumbu. Mpe bidimbu yayi ke vwanda na bawu. . .” Wapi mutindu ntama? Konso yinsi, credo nionso, ndinga nionso, dikanda nionso, bantu nionso, Nsangu ya mbote ya mutindu mosi. “mpe bidimbu yayi ke landa bawu yina ke kwikila.” Mpe na ntangu muntu ke meka na kuzenga Yawu na Biblia, yandi ke koma na kulunsi bisalu ya Nsangu ya mbote samu na dibuundu yina. Na yina mu ke funda beno, na Nkumbu ya Yesu Klisto! Beno kele ya kubwa samu beno me kufwa Mfumu!

¹⁸¹ Dibuundu yinaka Yandi. Samu na yinki? Yandi vwandaka Nzambi ya bawu ya kieleka. Bawu yinaka Yandi, mpe mangaka Yandi na kuvwanda Mesiya ya bawu. Ve, tata, bawu zolaka ve Mesiya ya mutindu yina.

¹⁸² Mpe bubu yayi dibuundu ke sala kima mutindu mosi. Yawu ke manga Ndinga. Bawu zola Yawu ve. Yawu ke tulaka ntembe na yina ba me longa bawu na kukwikila na nzila ya ba-credo ya bawu.

183 Mpe Ndinga kele Mesiya. Beno ke kwikila yawu? Mbote, yinki kele kutalisama ya Ndinga na ntangu yina? Kutalisama ya Mesiya, yina kele Mpeve-Santu na kati ya beto. Yandi ke na kukitalisa Yandi mosi, ke na kumeka, konso kisika yina Yandi lenda kuzwa mwinda yina Yandi lenda tala na nzila ya yawu, yina kele ve kunwaka tabaka na ba-credo mpe nyonso, Yandi lenda pesa Nsemo na nzila ya yawu.

184 Beno bambuka moyo, “ba me vumbuka mpe me kubika minda ya bawu,” mpe me sukula makopa, kasi ntangu vwandaka me luta mingi. Na yina ntangu muntu ke mona ba-Luthérien yayi, ba-Presbyterien, ba-Methodiste, na kumekaka na kukota na bilumbu ya nsuka yayi samu na kuzwa Mpeve-Santu, oh, beno zaba ti bawu ke kuzwa Yawu ve. Mbote, bawu lenda tuba na bandinga mpe ke pamuka na zulu mpe na ntoto, kasi beno tala yina ke salama. Kieleka bawu. . . Ya kele kidimbu ti ya me kuma na nsuka samu na yandi. Beto me kuma na nsuka.

185 Na mutindu mosi to yankaka, Dibuundu lendaka kuwa lutumu, ti, “Mata Awa!” Amen.

186 Kieleka kaka ya kuvwanda kaka na ndonga. Mpeve-Santu awa ke sala Yesu Klisto kieleka na nzila ya bayina Yandi lenda sadila, na kulakisaka Yandi mosi; me kulumuka, ba ke baka foto ya Yandi, ke lakisa yawu, ke sala ti science kubaka yawu, kutubila yawu, mpe nyonso yankaka, na kumonisaka kaka kieleka yina Yandi tubaka ti Yandi ke sala. Na kusalaka kieleka bima yina Yandi tubaka ti Yandi ke sala, landila Masonuku. Ntangu yayi, credo mosi ve, to mwa dibanza mosi me salama na muntu na kunatama ya yandi, menga mingi, tiya, mpe mulinga, mpe bima; kasi nzikisa ya Masonuku ya Bumesiya. Beto kele na bakumekula mingi, mpe bamekudi mingi, mpe—mpe nionso; kasi yina ke sala kaka Ndinga ya kieleka kusema ya Yawu ya kulutila mbote, ya kieleka, ti bantu yina kele ya kimpeve, bayina lenda swasikisa mbote mpe yimbi. Beno me mona?

187 Ke manga Yandi! Ke manga Mesiya ya bawu, “Beto ke zola Yandi ve.” Mpe kima ya mutindu mosi ba ke sala bubu yayi, “Mbote, kana mu zolaka kwenda kuna mpe kusala mutindu nkonga yina, mu zola Yawu ata fioti ve.” Mbote mingi, na yina beno ke na Yawu ve, ata fyoti ve. Kaka yina. Beno me mona? Mutindu mosi ntangu yayi.

188 Ata ti Yandi talisamaka pwelele, bawu vwandaka zola Yandi ve. Bawu yinaka Yandi. Samu na yinki ya vwandaka? Beto ke bokilaka ba-pasteur ya bawu nkonga ya “banioka.” Yandi tubaka, “Beno nkonga ya bibaka ya mpembe. Beno ke kima yankaka ve kasi maziame. Na nganda ya beno ke talisa bilele ya mbote mpe ba-col ya kubalula na manima, mpe na kati kele mikwa ya bantu ya kufwa.” Yandi lwataka ve ba-gant. Mwa muntu mosi ya Galilée, mwana ya charpentier, kasi Yandi tulaka ve ba-gant. Yandi tubaka na bawu.

¹⁸⁹ “Beno banza ve,” Jean tubaka, muntu yina tekilaka Yandi, yandi tubaka. . . Yandi kele muntu yankaka yina tulaka ve bagant. Yandi tubaka, “Beno kwisa awa ve samu na kutuba wapi mutindu Abraham kele tata ya beto. Nzambi kele na kiyeka ya kubasisa na matadi yayi bana samu na Abraham.” Yinga, tata. “Ba me tula disoka na nsimbulu ya yinti, mpe yinti nionso yina ke buta mbuma ve ba ke zenga yawu mpe ke losa yawu na tiya.” Yinga, tata. Nzambi kele ya kusungama, ya kele ngolo mingi mpe ya ngolo na Ndinga ya Yandi. Yinga, tata.

¹⁹⁰ Beno tala, Yesu, me siamisa na nzila ya Masonuku! Beno ke kuwa munu? [Dibuundu me tuba, “Amen.”—Mu.] Yesu talisamaka na nzila ya Nzambi, na nzila ya Masonuku, ti Yandi vwandaka Mesiya. Ya kieleka? Beto ke kuzwa kufunda ya Pierre, na mwa baminuti, mpe beno ke tala kana ya vwandaka mutindu yina to ve. Yandi talisamaka na mutindu ya kulunga, ti Yandi vwandaka Nzambi yina me monisama na kati ya Muntu, yina ba me bokila Mwana ya Nzambi. Ya kieleka. Ata ti, Yandi talisamaka pwelele mpe me siamisa Ndinga ya nsilulu, ti Yandi vwandaka Mesiya. Moise tubaka, “Mesiya yayi, ntangu Yandi ke kwisa, Yandi ke vwanda profete,” mpe bima yayi nionso ke salama.

¹⁹¹ Kento yayi ya fioti na . . . yina me telama na dibulu ya masa, mpe mambu nionso yina ya mvindu yina vwandaka na yandi, yinki ya vwandaka talisa? Ti Nzambi na bilumbu yayi ya nsuka ke soola bantu yina ba losaka.

¹⁹² Beno bambuka moyo mazono na nkokila, na makwela. . . To, mbala yankaka mu longaka awa. Na mukembo ya makwela, ba tubaka mutindu ba me tuba. “Mu me sala feti ya nene, mpe nyonso yina. Mpe bantu yayi nionso, mu me tuba na bawu, mpe mosi na mosi vwandaka pesa esizike. ‘Mu lenda sala yawu ve, samu ti ya ke bebisa ba—credo ya beto. Mu lenda kwisa ve, samu mu me kuzwa ya munu. . . Mu me kwela kento; yandi ke bika ve mu kwisa. Oh, mu—mu me kwelana na dibuundu mosi awa. Mama ya munu vwandaka Methodiste, to Baptiste, to Katolika, to Prote- . . . Mu lenda ve kundima Yawu.”

¹⁹³ Yandi tubaka, “Mpe beno ke kwisa ve. Mpe beno ke meka ve madia ya Munu ya nkokila! Kasi basika kuna mpe bokila bakento ya kindumba mpe bakento ya pite, mpe bantu ya kulawuka na malafu, mpe nyonso yina ya kele. Nata bawu, mpe mu ke sungika bawu. Mu me kubika madia ya Munu ya nkokila, mpe Mu—Mu me bokila. . . Mesa ya munu me kubama, mpe ya ke vwanda na muntu kuna.” Ba kwizaka ve. Yandi vwandaka fundisa bawu ba—Juif yayi.

¹⁹⁴ Wapi mutindu samu na bubu yayi? “Mu—mu—mu kele mosi ya ba-Presbyterien. Mu—mu lenda ve. Mu kele Methodiste, Luthérien. Mu kele unitaire. Mu kele binitaire. Mu kele *yayi*. Mu

lenda ve. Mu lenda ve.” Yawu yina. Kuna beno ke vwanda kuna ve! Ya kieleka yawu yina Yandi tubaka. Mbote mingi.

¹⁹⁵ Ya me siamisama na mutindu ya kulunga, Mesiya. Ya me siamisama na mutindu ya kulunga, Ndinga, Ndinga ya nsilulu. Nzambi yina silaka Ndinga, ti yayi kele yina Mesiya ke vwanda, awa Yandi me kwisa mpe telamaka kuna na mutindu ya kulunga. Yandi tubaka na bawu, “Ntangu yayi, wapi sika mu me kubwa? Kana beno lenda ve kukwikila Munu mutindu Muntu, beno kwikila bisalu yina Mu ke salaka; samu ti ya kele bima yina ke tubaka Nani Mu kele. Ya kele yina ke tubaka ti Mu kele Mesiya. Beno zola ve kukwikila Munu, samu ti beno ke na kubanzaka na Joseph kuna na zulu. . . Mpe mu butukaka kuna na mwa yinzo yina ya fioti, mpe—mpe tata ke na kukulisa Munu kele kisadi ya mabaya kuna. Mpe—mpe beno. . .”

¹⁹⁶ Ntangu Yandi kwisaka na Galilée kuna, ba, mpe ba vwandaka sala. . . Yandi tubaka, “Hé, Nani kele Muntu yayi? Nani kele Muntu Yayi? Mbote, Muntu yayi, kele ve yina. . . Joses kele ve mpe bampangi ya Yandi nionso awa? Bampangi ya Yandi ya bakento kele ve na beto? Mama ya Yandi kele ve Marie, mpe papa ya Yandi Joseph? Wapi sika, wapi sika beno me kuzwa Muntu ya mutindu yayi? Wapi lukolo Yandi me katuka? Yandi kele na kalati ya kimvuka ve. Yandi, Yandi kele ve na baréférence. Wapi sika Muntu mutindu yayi. . . Wapi sika beno me kuzwa yayi, na mutindu nyonso?”

¹⁹⁷ Mpe Biblia ke tuba ti Yandi vwandaka—Yandi nyongaka. Yandi tubaka. . . Bisalu mingi ya ngolo Yandi lendaka sala ve; mpe Yandi balukaka mpe yandi kwendaka ntama ya bawu. Yandi tubaka, “Profete ke vwandaka ve na lukumu na kati ya bantu ya yandi mosi, beno me mona, na kizunga ya yandi mosi,” beno tala mbote, “to yinsi ya yandi mosi.”

¹⁹⁸ Yandi yina, me siamisama na mutindu ya kulunga, Mesiya. Yandi vwandaka na kalati ya Yandi ve. Yandi tubaka, “Mu lenda sala kima yankaka ve kasi yina Mu ke mona Tata ke sala.” Mpe Yandi tulaka ntembe na bawu na kuyufula kana yina vwandaka Mesiya.

¹⁹⁹ Mpe beno tala mwa kento yina ya luzingu ya yimbi; yandi bakulaka yawu. Yandi, yandi vwandaka ve ya kifuluka na malongi. Mwinda vwandaka ve. . . Yandi vwandaka na bumuntu ya yimbi, ya kieleka. Muntu mosi ve ke ndima yawu. Misiku ya Nzambi ke fundisa yawu. Yandi vwandaka na bumuntu ya yimbi. Kasi yandi. . .

²⁰⁰ Beno me mona, Nzambi ke sambisa beno ve na zulu ya. . . yina beno kele. Yandi ke sepela. . . Yandi ke tala ve mutindu beno kele nene to mutindu beno kele fioti. Yandi ke talaka ntima na beno, yina beno zola vwanda.

²⁰¹ Mpe yandi zolaka ata kima ya mutindu yina ve. Mpe ntangu Yayi kusemaka mutindu yina na ntwala ya yandi, Yawu yina

yandi zolaka. Ata ti yina yandi vwandaka na ntangu yina, yandi vwandaka ya kububama na kukwisa. Beno me mona? Nzambi ke talaka ntima. Muntu ke talaka na mambu ya ngaanda. Nzambi ke talaka na ntima. Ata nyonso yina yandi vwandaka; Nsemo yina semaka, mpe yina me sukisa diambu. Yandi kangaka ngolo ya Luzingu ya Kukonda nsuka.

²⁰² Oh, la la, wapi mutindu mvwama yayi kele, samu na munu, beno me mona, samu na kumona mpe kuzaba ti ya kele Kieleka. Mu ke—mu ke telama na lweka ya Yayi. Mu ke bika. . . Nzambi ya Mazulu ke vumbuka na lufwa, mpe ndinga ya munu ke vwanda na bande manietiki ya Nzambi kuna na ntangu ya nene, mpe ya ke fundisa nsungi yayi na kilumbu ya nsuka. Samu, ya kele—ya kele na bande manietiki, kuna ya ke vwanda na bande ya Kukonda nsuka kuna. Ya kele kieleka. Ya ke fundisa nsungi yayi ya milongi yina ke na nkadulu ya kinzambi, mpe ke manga Ngolo ya Ndinga mpe kumonisama ya Yawu na ntangu Yawu me talisama na mutindu ya kulunga ti Yandi ke kaka Yesu Klisto, mutindu mosi mazono, bubu yayi, mpe kukonda nsuka. Mu ke funda bawu, na nzila ya Ndinga ya Nzambi.

²⁰³ Mu fwana kuzwa nsilulu yankaka, na nswalu, samu ti beto kele kaka pene ya baminuti kumi na tanu.

²⁰⁴ “Kuna bawu—kuna bawu. . .” Yinki? Oh, la la! Calvaire! Mpe bawu “komaka na kulunsi” Yandi, na mbala ya tatu. Bawu komaka Yandi na kulunsi, na kuzabaka ve Ndinga ya nsilulu ya Nzambi yina me monisama. Mpe samu na yinki bawu me koma na kulunsi Muntu yina? Beno lenda banza yawu? Beno bika mu vutuka na manima na mwa ntangu fioti. Samu na yinki bantu ke koma na kulunsi Muntu ya mutindu yina? Mutindu Marie. . .

²⁰⁵ Mutindu mu tangaka buku mosi na ntangu mosi, yina ba bokilaka *Ntinu Ya Yinzo ya David*. Ba sonikaka yawu na Ingraham, Docteur Ingraham. Buku ya kitoko mingi! Yawu ke disolo, yina ba tubaka ti ya vwandaka na ndambu ya kieleka, ya vwandaka bisono ya ntama yina katukaka na kento mosi ba bokilaka Adina, ti yandi. . . Yandi kwendaka kuna na Palestine, kubanda—kubanda kuna na Egypte, tii na Caire, Mu ke kwikila ti ya vwandaka, samu na kumanisa lukolo ya yandi. Mpe yandi vwandaka kuna na ntangu ya—ya Klisto, mpe yandi zolaka sonika na tata ya yandi. Ya ke vwanda mbote kana beno baka yawu mpe beno tanga yawu. Ya kele, ya kele mbote mingi, *Ntinu ya Yinzo Ya David*. Muntu mosi yina sonikaka *Dikunzi Ya Tiya*; mpe, na nzila ya yawu, Cecil deMille salaka *Misiku Kumi*.

²⁰⁶ Ntangu yayi beto ke mona ti, na kati ya buku yayi, Adina yayi kusonikaka. Mpe yandi tubaka, na kilumbu ya kukomama na kulunsi, ti Marie ya Magdala, muntu yina Yandi basisaka bampeve ya yimbi sambwadi, yandi kwendaka mbangu na ntwala ya nkonga ya bantu, yandi tubaka, “Yinki Yandi me sala? Yinki Yandi me sala? Yandi me belusa kaka bambevo mpe

vwandaka meka na kukangula bayina vwandaka na boloko! Yinki Yandi me sala kasi mambote? Muntu kutuba yawu!”

207 Mpe bakala mosi bulaka yandi mbata na nganda ya lupangu, kuna, mpe yandi tubaka, “Beno ke kuwa muntu yayi ya zoba, to beno ke kuwa banganga-Nzambi ya beno?”

208 Beno bawu yayi. Beno me mona? Yinki Yandi salaka? Yandi salaka kima mosi ve. Samu na yinki bawu komaka Yandi na kulunsi? Samu na yinki? Samu na yinki? Samu bawu zabaka ve Nani Yandi vwandaka.

209 Ya kele kima mutindu mosi bubu yayi. Milongi, mpe bantu ya bilumbu yayi, mpe milongisi ya beto ya bilumbu yayi, me fulusa bantu na malongi mingi ti samu na kukwikila ti Yayi kele “kindoki, to dyabulu, to mwa télépathie mentale, to kima yina ya kufabrike, to mutindu ya mwa kima mosi,” tii kuna bantu ke zaba ve ti ya kele nsiamisa ya Ndinga ya Nzambi samu na bubu yayi. Ya kele bidimbu ya nsuka.

210 Mabuundu, kana beno kele ve mamabele ya organisation ya bawu, ba ke tuba, “Ah, mbote, ya kele kima ya luvunu. Ya kele—ya kele kima ya kufabrike. Mbote, beno tala awa *Yayi-mpe-yayi* mpe *Yayi-mpe-yayi*.” Kasi bika bawu talisa yawu ti Kima ya kieleka kele kima yina ba me fabrike. Uh-huh. Bika bawu talisa na ntangu mosi ti Yawu kele luvunu. Bawu lenda sala yawu ve. Yawu me zabanaka ata fioti ve ti yawu ke vwanda luvunu, mpe Yawu ke vwanda ata fioti ve mutindu yina, samu Yawu kele Nzambi. Beno me mona? Kasi bawu zola kutalisa mutindu yina.

211 Ba ke banza, “Oh, mbote, kana ya vwandaka muntu na nkumbu ya nene!” Samu ya kele mwa nkonga ya fioti, mwa nkonga ya fioti yina ba me losaka, “Mbote, beto me basisa muntu yina na dibuundu ya beto.” Beno me mona? “Bawu, bawu vwandaka kwisa na kimvuka ya beto, beno me mona, kasi bawu kwendaka kuna na *yayi*, mpe bawu kwendaka kuna na *yina*, mpe ntangu yayi, beno me mona, bawu ke na kumata . . . Mbote, beno tala yinki ya kele, nani ya kele.”

212 Mu ke kipe ve. Ba lendaka tuba kima mutindu mosi na yina me tala Pierre, Jacques, mpe Jean. “Muntu yina zabaka kima ve mpe muntu yina longokaka ve,” ba tubaka. Kasi ba zolaka zaba, kima mosi me salama kubanda ntangu yina. Ba vwandaka na Yesu. Yawu yina salaka luswaswanu. Beno me mona?

213 Bawu salaka yawu samu bawu zabaka ve Nani Yandi vwandaka. Bawu zabaka ve ti nsiamisa ya Ndinga ya Nzambi vwandaka ve ya kutelema kuna na kilumbu yina . . . Ntangu yayi, ya vwandaka na kilumbu mosi, mpe ya vwandaka kieleka; ya vwandaka, na kilumbu mosi, beno fwana kaka kutala misiku mpe nyonso yina. Kasi misiku mosi yina ya vwandaka, bawu vwandaka keba, lakisaka bawu na ntangu yina Yandi ke kwiza mpe ke vwanda Muntu yayi yina Yandi zolaka vwanda. Ba vwandaka na kitini *yayi*, kasi ba bakaka ve kitini *yankaka*.

214 Mpe ya kele kima mutindu mosi ba ke na kusala ntangu yayi. Bawu kele na dibuundu, mpe bawu “ke kwikilaka na Yesu Klisto,” mpe ba ke tuba ti bawu ke sala yawu, mpe bima, kasi ke manga ngunga yina beto ke na kuzinga! Beto ke nata dyaka kingana ya ntama: muntu ntangu nionso ke kumisaka Nzambi samu na yina Yandi me salaka, ke vingila na ntwala samu na yina Yandi zola sala, mpe, to ke sala, mpe ke zimbana yina Yandi ke na kusalaka, mpe ba ke fundisa yandi na yawu. Beno me mona? Ba ke banza, “Nzambi kele kitoko mingi. Wapi mutindu Yandi kele nene! Yina Yandi ke sala: Yandi ke kwisa, mpe ya ke vwanda na Enlevement, kilumbu mosi, mpe beto ke vutuka na Yinzo,” mpe ke manga bidimbu ya kieleka mpe bimangu kaka awa na ntangu yina Masonuku ke tuba ti Yandi ke sala yawu. Ba ke luta ya muvimba Kima yango!

215 “Kana mpofo kutwadisa mpofo,” Yesu tubaka, “bawu nionso ke kubwa na dibulu.” Beno sambila kaka Nzambi samu na kuzibula meso ya beto na bilumbu yayi ya nsuka. Mbote mingi.

216 Ntangu yayi, mutindu mosi, bawu ke sala mutindu mosi bubu yayi. Bawu ke manga mpe ke koma na kulunsi Nzambi ya mutindu mosi, bubu yayi, na kuzabaka Yandi ve. Mutindu mosi, ba ke manga Yandi. Mpe na kusalaka mutindu yina, na kumangaka, bima yina bawu ke sala bubu yayi, bawu ke na kukomaka dyaka ve Klisto na kulunsi, kieleka, kasi bawu ke vweza Mpeve-Santu. Mpe na kusalaka yawu, bawu ke sala yawu. Wapi mutindu bawu ke vweza Mpeve-Santu? Wapi mutindu?

217 Wapi mutindu bawu vwezaka Yawu kuna, na bilumbu yina kuna? Oh, bawu lendaka ve kuvweza Yawu kuna; Yawu kwizaka ntete ve. Bawu bokilaka Yesu, “Béelzébul,” bawu bokilaka Yandi “Béelzébul,” samu Yandi lendaka zaba binsweki ya bantima ya bawu, mpe mambu yina. Bawu tubaka, “Yayi kele mpeve ya yimbi.” Na nzonzolo yankaka, “Yandi kele nganga-nkisi. Ya kele samu na yina Yandi ke salaka yayi, ya kele na nzila ya kubikula. Yandi kele kima ve kasi dyabulu.” Beno me mona, bawu wandaka ve na profete na bamvula bankama yiya, mpe bawu zimbisaka kikalulu ya bima yayi. Beno me mona? Bawu wandaka kaka na misiku ya bawu. Bawu tubaka, “Yayi kele Béelzebul.”

218 Mpe Yesu tubaka, “Mu ke lemvokila beno samu na yawu, kasi ntangu Mpeve-Santu ke kwisa,” beno me mona, ntangu yayi, “beno tuba ndinga mosi samu na Yawu, mpe ya ke lemvokila beno ata fioti ve.”

219 Beno bambuka moyo, ya ke vwanda, mpe lendaka ve, ata fioti ve, ya ke vwanda ve na mawa, ntangu beno ke vweza, mpe ke bokila Mpeve ya Nzambi, Ndinga ya Nzambi yina me siamisama na nzila ya Mpeve. . . Beno me mona, Ndinga ke tuba *yawu*, Mpeve ke na kusiamisaka Yawu, mpe beno ke bokila Yawu “kima

ya mvindu,” beno me zabuka ndilu yina ya kati-kati ya kyadi na lufundusu, mpe beno lenda kuzwa ve lemvo samu na yawu.

220 Ya kele samu na yina mu ke funda nsungi yayi, ya kubwa, samu ba me koma na kulunsi, na kuvwezaka Mwana ya Nzambi yina me monisama mutindu ba silaka yandi na nzila ya baprofete nionso, mpe Klisto Yandi mosi, samu na kuvwanda na bilumbu ya nsuka; mutindu ya vwandaka na bilumbu ya Noé, na bilumbu ya Sodome. Luvwenzo! Na yina, ba ke koma na kulunsi, na ntwala ya bantu, Mwana ya Nzambi dyaka, Ndinga ya Yandi yina ba me siamisa. Ndinga mosi samu na kutelemina Yawu lenda ata fioti ve kuzwa lemvo.

221 Na yina ntangu yayi yinki beno ke sala? Wapi ntelamanu beno ke baka? Ba me fundisa bawu, ba ke vingila kaka ngunga ya nganzi ya Nzambi ke tiamuka. Ba ke bebisa bawu.

222 Malongi ya luzolo ya ba-denomination yina bantu me sala mpe ba-dogme ya kulutila Ndinga ya Nzambi yina me siamisama; nsungi yayi ya bantu. Oh! Mu—mu ke zola kaka kuzwa ntangu ya yinda samu na yayi. Beno me mona? Nsungi yayi ya bantu, nsungi yayi me losa luzayikisu ya *Nzambi*. Kasi beto ke na kutambula kisika bantumwa tambulaka. Ya kieleka.

“Nzambi, beno ke tuba? Mbote, bayankaka ke tubaka yawu mpe.” Nzambi ke siamisaka Yawu.

223 Yesu tubaka, “Kana—kana—kana bisalu kutuba ve samu na Munu, na yina beno kwenda kaka na ntwala mpe beno tuba ti Mu ke na kutuba yawu na Munu mosi. Kasi kana bisalu kuzonza, beno fwana kwikila na bisalu, beno me mona, samu ti ya kele ngunga.” Yandi tubaka, “Beno zaba ti mbasi mwini ke sema, to ya ke vwanda na mvula ya ngolo; samu ti zulu kele mbwaki mpe ndombi, mbasi ya ke vwanda kitoko.” Yandi tubaka, “Beno zaba kutala na mazulu; kasi bidimbu ya ntangu, beno zaba kima ve na zulu ya yawu. Kana beno zabaka Nzambi, beno zolaka zaba kilumbu ya Munu.”

224 Mpe bawu tubaka, “Nge ke sala mambu mingi na mutindu ya Nge mosi; Nge ke kukisala nge mosi Nzambi.” Mpe bawu komaka Yandi na kulunsi.

225 Mpe Mpeve-Santu, bubu yayi, kele ve Muntu ya tatu. Ya kele Nzambi, Yandi mosi, yina me monisama na nzutu ya muntu, na nzila ya Menga ya Yesu Klisto, samu na kusantisa luzingu yina ti Yandi lenda kukitalisa Yandi mosi na nzila ya yawu. Mpe bawu ke koma na kulunsi Ndinga yina mosi me monisama pwelele. Beno me bakula? Kulunsi ya Klisto, bubu yayi, kele bantu yina ke manga Mwana ya Nzambi yina me siamisama mpe me monisama na kati ya bantu, na nzila ya bima ya Yandi—ya Yandi yina Yandi tubaka ke salama na kilumbu yayi na nzila ya Ndinga ya Yandi. Beno me mona?

226 Ntangu yayi, nsiamisa ya mutindu mosi, zolaka vwanda mutindu mosi, kana Yandi kele Mwana ya Nzambi ya mutindu

mosi, samu ti Yandi tubaka na Santu Jean 14:12, ntangu yayi, ti, “Beno mpe ke sala bisalu yina Mu ke sala.” Hebreux 13:8, “Yandi ke mutindu mosi mazono, bubu yayi, mpe kukonda nsuka.” “Kana beno ke zinga na kati ya Munu,” Jean 15, “kana beno ke zinga na kati ya Munu, mpe bandinga ya Munu ke zinga na kati ya beno, beno lomba kaka yina beno zola mpe yina ke pesama na beno.” Yinga, tata!

227 Beno bambuka moyo, bawu vwandaka bantu ya nsambulu yina salaka yawu. Bawu vwandaka bantu ya nganda ve. Bawu vwandaka bantu ya nsambulu ya kilumbu yina. Mpe ya kele bawu yina ke sala yawu bubu yayi, ya kele bantu ya nsambulu; kukomama na kulunsi ya mutindu mosi, kima mutindu mosi bubu yayi. Na nswalu. . .

228 “Kuna bawu komaka Yandi na kulunsi,” kuna, kuna. Kieleka. Kuna bawu mangaka Ndinga ya Nzambi yina me monisama, na kundimaka ba-credo ya bawu na kisika ya Ndinga.

229 Yawu yina bawu ke sala bubu yayi? Ya kieleka, bawu ke sala mutindu mosi bubu yayi. Yandi vwandaka Ndinga; mpe bawu mangaka Ndinga. Yina kele diambu yina mu zola ti beno kondwa ve, beno me mona, mu zola ti beno kondwa yawu ve. Yandi vwandaka Ndinga, mpe ntangu bawu mangaka Yandi, bawu mangaka Ndinga. Mpe ntangu ba mangaka Yandi, na nsuka ba komaka Yandi na kulunsi. Mpe yawu yina ba me sala bubu yayi: ba me manga Ndinga ya Nzambi, mpe me ndima ba-credo ya bawu; mpe me koma na kulunsi, na ntwala ya bantu, na ntwala ya dibuundu ya bawu, kimalu ya Mpeve-Santu. Mpe bawu kele ya kubwa, mpe mu ke funda bawu na Nkumbu ya Yesu Klisto.

230 Bamvula kumi na tanu mu me mona Yandi kusala bisika nionso na yinsi, mpe kasi ba ke kangama kaka na ba-credo ya bawu. Bawu kele ya kubwa! Bawu bakaka Ndinga yina zolaka vukisa dibuundu, mabuundu nyonso kintwadi, mpe yina zolaka sala kimvuka mosi ya nene ya kimpangi kati-kati ya Pentecote na bayankaka nionso; na kisika ya kusala mutindu yina, bawu losaka Yawu, mpe bawu mangaka Yawu, bawu sekaka Yawu, mpe bawu bokilaka Yawu na bankumbu nionso.

231 Mpe ntangu yayi, na nzila ya kimvuka ya dibuundu, na nzila ya dikani ya diabulu, na kumekaka na kukota mpe kutuba, “Ntangu yayi beto ke kwisa, beto ke sumba Mafuta.” Ba me losa bawu. Mpe bawu kele. . . Bawu kele ya kubwa na kulunsi Yesu Klisto. Beno ke kuzwa yawu na bantumunu ya Nzambi, to bantumunu ya beno ke sala ve. Beno me mona?

232 Bawu mangaka Ndinga ya Nzambi yina me monisama, samu na ba-credo ya bawu, mpe bawu ke sala mutindu mosi bubu yayi. “Yandi vwandaka Ndinga,” Jean, Santu Jean 1. Hébreux 13:8 me tuba, “Yandi kele mutindu mosi mazono, bubu yayi,

mpe kukonda nsuka.” Ntangu yayi bawu ke na kukomaka dyaka Yandi.

²³³ Beno zaba ti Biblia tubaka ti beto lenda sala yawu? Bantu yikwa ke zola kutanga mwa fyoti? Beno lenda pesa munu diaka minuti kumi na tanu samu na yawu? [Dibuundu me tuba, “Amen.”—Mu.] Mbote mingi. Beto baka ntangu yayi, na mwa muniti fioti, “ba ke koma diaka na kulunsi.” Beto kwenda na Hébreux, kapu ya 6, mpe beto tanga kaka mwa fyoti. Hébreux 6, mpe beno tala kana beto “ke na kukomaka na kulunsi Mwana ya Nzambi diaka,” beno tala kana yawu lenda salama.

Beno ke tuba, “Beno lenda koma Yandi ve mbala ya zole.”

²³⁴ Beto ke tala kana beto lenda to ve. Ndinga ya Nzambi kele kieleka. Ya kieleka? Ya kele Hébreux 6:1.

Na yina beto tatamana ve na bandongosolo ya ntete yina beto kuzwaka na yina me tadila Klisto, ti beto landa ndongosolo na kulunga; beto vutukila diaka ve ndongosolo ya ntete yayi na kutulaka lufulu ya kubalula ntima mpe bisalu ya kufwa, mpe ya kukwikila na Nzambi,

Mpe ndongosolo na yina me tadila mbotika, . . . kutentika bantu maboko, mpe mvumbukulu ya bantu ya kufwa, mpe lufundusu ya kukonda nsuka.

. . . yayi beto ke sala, kana Nzambi pesa beto muswa.

²³⁵ Beno me mona, Paul zola kuzaba ti bima yayi awa kele kieleka mfunu; bambotika, kutentika ya maboko, mvumbukulu, Nkwizulu ya zole. Bima nyonso yayi kele ya Kukonda nsuka. Ya kele kaka Kieleka.

²³⁶ Ntangu yayi beno tala:

Samu ti ya lenda salama ve . . .

Beno tanga yawu na munu, na nzila mosi yayi, Mu zola beno kutanga yawu na munu ntangu yayi, nzila ya 4:

Samu ti ya lendaka salama ve ti bayina vwandaka me kuzwa nsemo, mpe bayina mekaka dikabu ya mazulu, mpe bayina kuzwaka Mpeve-Santu,

Mpe ba talaka ti ndinga ya Nzambi kele mbote, mpe talaka ngolo ya bampeve ya yinza yina ke kwisa,

Kasi bawu vutukila luzingu ya bawu ya ntama, bawu yina lenda kusoba diaka ve na mbala ya zole luzingu ya bawu; bawu ke komaka diaka Mwana ya Nzambi na kulunsi, mpe ke pesaka nzila ba finga yandi na ntuala ya bantu.

²³⁷ Ntangu yayi, yina kele ndinga ya munu, to ya Yandi? “Muntu yina ke kwisaka na luzabu.” Beno bambuka moyo, ata mbala mosi ve ti bawu kuzwaka Yawu. Bawu vwandaka mikwikidi ya ndilu. “Na manima beto me kuzwa luzabu ya Ndinga ya

Nzambi,” beno ke bakula yawu na luzabu, na kutanga mpe kumona Yawu, “mpe na manima ke manga Yawu, kuna, beno, ya lenda salama ve ti beno kuzwa mpulusu.” Beno me tanga yawu ntangu yayi? Beno me mona, “Beno me kuzwa luzabu ya Kieleka,” kaka, beno me bakula, yandi me kuzwaka Yawu ata mbala mosi ve.

²³⁸ Ya ke mutindu bakwikidi yina kwendaka kuna. Ya ke kifwani ya kieleka ya nzietelo. Yayi, ya tatu yayi, exode yayi ya tatu, kele kaka kifwani ya bayina yankaka. Beno tala, beno tala na manima kuna. Beno bika mu talisa na beno kima mosi ntangu yayi, na mwa ntangu fioti. Pardo samu na nzonzolo. Beno tala.

²³⁹ Israel soolaka bantu kumi na zole, mosi na konso dikanda, yintu ya denomination, mpe nataka bawu kuna na ndilu, penepene ya yinsi ya nsilulu, mpe lakisaka bawu bima ya mbote yina ke na kwiza, yina vwandaka na bawu. Mpe bawu vutukaka, na kuniunguta, ti, “Beto vwandaka ve na kiyeka ya kusala yawu.”

²⁴⁰ Kasi ya vwandaka na zole na kati ya kumi na zole, Josué na Caleb, bawu tubaka ke tala na Ndinga. “Nzambi tubaka ti ya kele ya beto, mpe beto kele na kiyeka ya kubaka yawu.” Ya kieleka?

²⁴¹ Yinki ya vwandaka? Bakwikidi ya ndilu. Beno me mona, kieleka bawu butukaka na dibuundu. Bawu vwandaka bantwadisi ya bantu. Ba vwandaka ba-évêque, mutindu beto ke tuba, yina kwendaka kaka tii kisika Ndinga ya Nzambi talisamaka mutindu Kieleka. “Yinsi yawu yina!” Bawu vwandaka kuna ata fioti ve. Bawu zabaka ve ti ya vwandaka kuna. Kasi bawu kwendaka samu na kutala ti ya vwandaka kuna. “Ya vwandaka kuna!” Mpe Caleb mpe Josué kwendaka kuna, mpe bawu nataka nkuta ya ba-raisin mpe bawu kudiaka yawu. Mpe bawu mekaka yinsi ya mbote, mpe kuna bawu vutukaka mpe tubaka, “Beto lenda ve kusala yawu. Beno me mona? Beto lenda kaka ve kusala yawu.”

²⁴² Awa kele kimvuka ya mutindu mosi, na ntangu ya Yesu Klisto. “Rabbi, beto zaba ti Nge kele mulongi yina me katuka na Nzambi.” Beno me mona? Ndilu! “Beto zaba ti Nge kele mulongi yina me katuka na Nzambi. Muntu ve lenda sala bima yina Nge ke salaka. Beto me zaba ti Nzambi fwana vwanaka kuna.” Samu na yinki bawu ndimaka yawu ve? Samu na yinki ba bakaka yawu ve? Ndilu! Ndilu!

²⁴³ Bawu yayi na exode yayi ya tatu; kidimbu ya mutindu mosi, kumonisama ya mutindu mosi, Klisto mosi, Mpeve-Santu mosi, bisalu ya mutindu mosi, Nzambi ya mutindu mosi, Nsangu ya mutindu mosi, mpe bawu lenda baka Yawu ve. Bawu zolaka pesa kalati ya bawu ya kimvuka. Yinki ya kele? “Ba vwandaka na luzabu ya Kieleka.” Bawu talaka mpe monaka ti ya kele kaka Kieleka. Bawu lenda ve kumanga Yawu. Bamagazine fwana pesa kimbangi ti bawu monaka Yawu. Bafoto, bazulunale, nzikisa,

mvumbukulu ya bantu ya kufwa, milabu ya badokotolo samu na bimbevo, bawu fwana tuba ti ya kele Yandi. Mpe bambikulu, ata mosi ve na kati ya yawu me kondwa na kusalama na kati ya bamvula, nionso me salama kaka kieleka na mutindu ya kulunga, bawu lenda tuba ve yina kele Nzambi ve. Kasi bawu lenda ve kundima Yawu.

²⁴⁴ Nkonga ya milongi yina kele na Chicago, bankama tatu na ndambu ya bawu, vwandaka kwisa kuna mpe kuzwaka mbotika na Nkumbu ya Yesu Klisto. Wapi sika bawu kele? Ntalu kele nene mingi. Bawu lenda ve kusala yawu. Yinki ya kele? Biblia ke tuba, ntangu bawu ke sala yawu, yinki bawu ke sala? Bawu ke zabuka ndilu yina ke kabula kyadi mpe lufundusu. “Samu ti ya lenda vwanda ve samu na bayina vwandaka mbala mosi ya kutemuka,” me pesama na kutala Yawu, “mpe vwandaka na luzabu ya Kieleka, mpe mekaka Ndinga ya mbote ya Nzambi, kana bawu kwenda ntama na Yawu, bawu fwana vutukila bawu mosi diaka, na kutubaka, ‘Mbote, ntangu yayi, mu ke, yinga, . . .’”

²⁴⁵ Beno ba-Presbytérien, beno ba-Méthodiste, mpe ba-Baptiste, mpe bantu ya Luther, mpe kimvuka ya Bantu ya Mumbongo ya Nsangu ya mbote ya Muvimba, yina vwandaka tuba ti bawu ke “kwisa,” ba me losa Nsangu. Dibuundu ya beno ke sala yawu. Ya ke vwanda na bantu ke sala yawu kuna, kieleka. Kasi, dibuundu ve; beno fwana basika na dibuundu, samu na kuzwa Yawu. Beno me mona? Ya kele kieleka. Bantu mbote mingi.

²⁴⁶ Kasi ntangu beno ke banza ti dibuundu ya Presbytérien ke kuzwa Mpeve-Santu, mpe bawu nionso ke losa mikanda ya bawu, mpe, beno banza yawu ata fioti ve. Mpe beno banza ti beno ba-Methodiste ke sala yawu? Beno ke sala yawu ata fioti ve. Beno banza ti beno ba-Trinitaire ke ndima Nkumbu ya Yesu Klisto mpe ke botama beno nionso na . . . Ata mbala mosi ve ti beno ke sala yawu. Ata mbala mosi ve ti beno ke sala yawu. Kasi muntu mosi ke basika mpe ke sala yawu, ya kieleka, mpe yina kele kidimbu ya Nkwizulu ya Yandi. Kasi mabuundu ya bawu yina me mona Kieleka, mpe me manga Yawu na bimvuka ya bawu, “ya lenda salama ve.”

²⁴⁷ Na yina, ba me kubwa na kulunsi ya Yesu Klisto. Mpe mu ke funda bawu na nzila ya Ndinga ya Nzambi, ti Nzambi ke . . . “Wapi mutindu nge ke funda bawu, Mpangi Branham?” Mu ke funda bawu, ti Nzambi me kukitalisa Yandi mosi na kati ya Ndinga ya Yandi, na bilumbu ya nsuka, mpe me kukizabisa Yandi mosi ti Yandi kele kaka mutindu mosi mazono, bubu yayi, mpe kukonda nsuka, mpe ba me manga Yawu na madidi nionso. Mpe beno me kubwa kukomama na kulunsi ya Yesu Klisto, na kuvwezaka Mpeve-Santu. Ya kele kieleka.

²⁴⁸ Beto ke nata beno na Hébreux 10, dyaka, kisika ya ke tubila beto dyaka na kati ya Masonuku, ve kaka na kuvwandaka “yina

lenda salama ve,” kasi beno lenda ata fioti ve. Ya ke kabula beno na Nzambi, Kukonda nsuka. Beno lenda kwisa ata fioti ve na Mvwandulu ya Nzambi diaka, na ntangu beno ke manga Mpeve-Santu mpe ke seka Yawu.

²⁴⁹ Ntangu yayi, beno me mona, “mekaka Ndinga.” Beno me mona, bakwikidi ya ndilu!

“Oh, beno ke tuba ti bantu yina vwandaka bakwikidi ve?”

²⁵⁰ Bawu vwandaka bakwikidi, to bayina tuba ti bawu vwandaka bakwikidi, kasi ntangu ya kumaka na Ndinga. . . Ba vwandaka Israël. Ba basikaka na yisi ya menga. Ba basikaka na nsi ya bidimbu ya Moise. Ba monaka bidimbu yina ke sala.

Nzambi tubaka, “Mu ke nata beno kuna.”

²⁵¹ Mpe ntangu yawu kumaka kaka ntangu ya ntumunu ya Ndinga ya nsilulu yina zolaka kwisa, yinki bawu tubaka? “Oh, beto lenda ve kusala yawu.” Beno me mona?

²⁵² Mpe awa bawu vutukaka, na bambuma ya raisin mpe nionso yina, samu na kusiamisa ti yinsi vwandaka ya kieleka. Ndinga ya Nzambi kele kieleka. Nzambi tubaka, “Mu ke pesa yawu na beno.”

²⁵³ Kasi mambu, “Oh,” yandi tubaka, “beto ke monana mutindu makonko, na ntwala ya bawu. Beto lenda ve kusala yawu, ata nionso yina.”

²⁵⁴ Mwa ntangu bamvula fioti me luta ntangu mwa yinzo yayi ya ntama vwandaka awa mutindu tabernacle, muntu mosi kwisaka, mpe yandi kwendaka kuna mpe tubaka na munu, yandi tubaka, “Billy, nge ke longa na makunzi yiya, mosi ya bilumbu yayi, na Bansangu ya mutindu yina.”

²⁵⁵ Mu tubaka, “Mu ke longa na makunzi yiya, samu ti Nzambi lenda kubasisa na makunzi yayi bana ya Abraham.” Yinga, tata. Ya kele Kieleka. Mu tubaka, “Kana nge kele na kima yina nge lendaka telemina Yawu, lakisa yawu.” Ba ke zolaka kusawula beno, kasi ntangu ya ke kuma na kisika ya kutalisa yawu, ya kele luswaswanu. Yinga, yawu yina ke salaka luswaswanu. Mbote mingi.

²⁵⁶ Yinga, na ba-credo ya bawu ba ke na kukoma dyaka Yandi na kulunsi. Ntangu yayi Hébreux kapu ya 6, mpe beto ke landila na kukwenda. Mpe beto kuna lenda kaka kutanga, kulandila tii na kisika yayi awa. Beto kele na ntangu mingi. Mu sonikaka Masonuku awa kisika ya ke vwanda, Hébreux kapu ya 6. Kaka, mu banza, beno baka yawu nyonso. “Ya lenda salama ve ti bayina vwandaka mbala mosi ya kutemuka, bayina me vwanda kintwadi na Mpeve-Santu. . .” Beto kele ve na ntangu ya kukwenda ntama mingi, samu ti mu kele na Masonuku yankaka yina mu zola ti beno tanga kaka na mwa ntangu fyoti. Beno tala yayi, “Bawu ke na kukomaka dyaka Mwana ya Nzambi na kulunsi.” Yinki bawu ke na kusalaka? Yinki? Yawu yina bawu

mekaka, mpe na kuzabaka ti Ya kele Kieleka, mpe na manima ba ke baluka mpe ke manga Yawu. Yinki ya ke sala? “Ya lenda salama ve . . .”

²⁵⁷ Na yina yawu yina yinsi yayi me sala. Yawu yina bantu yayi me sala. Yawu yina mabuundu yayi me sala. Ba me manga Yawu, mpe ba me koma Nsangu na kulunsi. Ba me koma Kieleka na kulunsi, na ntwala ya bantu. Wapi mutindu ba ke sala Yesu? Ba pesaka Yandi nsoni, ba katulaka Yandi bilele ya Yandi, tulaka Yandi na zulu ya kulunsi mpe komaka Yandi kuna, Ntinu ya Luzingu. Kima ya mutindu mosi ba me sala bubu yayi na ba-credo ya bawu! Ba me sala kima mutindu mosi. Ba katulaka Yandi bima yayi, bawu katulaka bumbote mpe bilele ya Nsangu ya mbote, na kumekaka na kutula Yawu kisika yankaka, mpe komaka Yandi na kulunsi. Oh, la la! Samu na yinki?

²⁵⁸ “Kuna ba—ba komaka Yandi na kulunsi,” ntangu yayi kitini ya nsuka, “Yandi,” Yandi, Muntu yayi ya kulutila ntalu. Samu na yinki bawu salaka yawu? Bawu zabaka Yandi ve. Samu na yinki bawu ke na kusala yawu bubu yayi? Bawu zaba ve ti yayi kele Kieleka. Bawu kele—bawu kele baba mpe mpofo na Yawu. Bawu zaba Yawu ve. Ya kele samu na yina. Ba-credo ya bawu mpe binkulu me nata bawu ntama na Ndinga ya Nzambi.

²⁵⁹ Ntangu yayi samu na beno awa, kaka samu na kumanisa ntangu yayi, beno sala keba. Beno me mona? Mu zaba ti mwini kele ngolo. Munu mpe, ke kuwa tiya.

²⁶⁰ Kasi, oh, mpangi, Ndinga yayi kele Luzingu kana beno ke kangama na Yawu. Beno tala, Ya kele ve kima yina beto ke zonzila, yina lenda salama awa mpe na manima; Ya kele kima yina kele dezia awa na beto mpe yina ke na kusalama ntangu yayi. Kima yina ve ke vwanda; kima yina kele dezia. Beto ke na kupesa kimbangi ve, “Beto zaba yina Yandi me sala; beto zaba yina Yandi ke sala,” kasi ntangu yayi beto ke tuba yina Yandi ke na kusala. Beno me mona? Yayi kele ngunga ya beto.

²⁶¹ Beto lenda zinga ve samu na kumona Enlevement. Mu lenda kufwa bubu yayi; beno lenda kufwa bubu yayi. Mu zaba ve. Kasi Enlevement ke salama. Ya ke—ya ke, ntangu ya ke kwisa, beto ke vwanda kuna, beno vwanda na boma ve; uh-huh, yawu yina bayankaka nionso na kati ya bansungi, yina kwikilaka yawu mpe vingilaka yawu. Bawu tambulaka na kati ya Nsemo ya kilumbu ya bawu.

²⁶² Mpe Nsemo yawu yayi, Yesu Klisto mutindu mosi mazono, bubu yayi, mpe kukonda nsuka. Beno bika ba-credo ya beno mpe beno kwikila Ndinga yayi. Yayi kele Kieleka. Ndinga kele Kieleka. Yesu tubaka, “Ndinga ya Munu kele Mpeve, Ndinga ya Munu kele Luzingu.” Wapi mutindu beno ke kuzwa Luzingu ntangu beno ke manga Luzingu? Wapi mutindu beno ke baka dogme, yina kele lufwa, mpe kundima Ndinga ya Luzingu? Beno ke losa Ndinga ya Luzingu, samu na kubaka lufwa, wapi

mutindu beno ke ndima nionso zole na mbala mosi? Beno lenda sala yawu ve. “Bika ti konso ndinga ya muntu kuvwanda luvunu, konso dogme kuvwanda luvunu.” Ndinga ya Nzambi kele Kieleka.

²⁶³ Mu ke tula ntembe na muntu nionso na kulakisa munu, muntu nionso. . . Mpe mu zaba ti bande yayi ke kwenda bisika nionso na yinza. Muntu nyonso, évêque nyonso, yina ke kwiza na bilo ya munu, to na ntwala ya dibuundu yayi, mpe ke lakisa musapi ya bawu na kisika mosi muntu botamaka ntete na Nkumbu ya “Tata, Mwana, Mpeve-Santu,” na Ngwisani ya Malu-malu. Mu ke lakisa beno kisika muntu nyonso yina kubotamaka. . . Mpe bayina botamaka mutindu yankaka, zolaka kwisa mpe kubotama dyaka, samu na kuzwa Mpeve-Santu.

²⁶⁴ Yinki beno ke sala samu na yawu? Beno ke vwanda kuna na ba-credo ya beno? Beno ke vwanda kuna na ba-dogme ya beno mpe beno ke kufwa? Beno kele ya kubwa! Na maboko ya bantu ya yimbi, beno me baka Ntinu ya Luzingu, Ndinga ya Luzingu, mpe me koma Yawu na ntwala ya bantu.

²⁶⁵ Ntangu yayi yinki bawu salaka? Bawu zabaka yawu ve. Bubu yayi bantu ke tambula kukondwa kuzaba. Bawu zaba ve ti ya kele Kieleka. Ba ke banza ti ya kele mwa isme. Ba ke timuna ve na mudindu mingi samu na kukota na Mpeve ya luzayiksu. Bawu ke sambilaka mingi ve. Bawu ke bokilaka Nzambi mingi ve.

²⁶⁶ Bawu ke baka Yawu kaka na zulu-zulu, “Oh, mbote, mu ke kwikila ti Nzambi kele. Ya kieleka!” Diabulu ke kwikilaka mutindu mosi. Diabulu ke kwikilaka yawu mingi kulutula bantu yankaka ke tubaka ti bawu ke kukwikilaka. Diabulu ke kwikilaka yawu mpe ke tekitaka. Bantu ke kwikilaka yawu kaka mpe ke kwenda na ntwala. Kasi diabulu ke tekitaka, na kuzabaka ti Lufundusu ya yandi ke na kwisa, mpe bantu ke kwikila yawu mpe ke salaka ve keba na Lufundusu ke na kwisa.

²⁶⁷ Ya kubwa samu ba me koma Yandi na kulunsi! Ya kieleka! Mu ke funda nsungi yayi, mu ke mona bawu ya kubwa, na nzila ya Ndinga mosi yina monaka bawu ya kubwa na mbandukulu. Ya kieleka. Yesu tubaka, “Nani lenda fundisa Munu?” Yandi vwandaka Ndinga yina me kuma nzutu. Mpe bubu yayi Ndinga mosi me kuma muntu.

²⁶⁸ Pierre tubaka na kufunda ya yandi, na Actes. Beto tanga kaka yawu. Pierre, ntangu yandi monaka yayi kusalama, yina ba salaka, Mpeve. . . Beno tala, Pierre vwandaka nwanina Klisto, yina bawu vwandaka salaka. Mu ke nwanina yina kele Bansangu ya mbote. Munu. . . Pierre vwandaka funda bawu samu bawu me kufwa Muntu, Klisto, Yina vwandaka Ndinga. Mu ke funda nsungi yayi samu na kumeka na kufwa Ndinga yina me monisama na kati ya bantu. Beno tala mbote yina Pierre tubaka. Kiadi ya yandi ya mbote vwandaka me mata na zulu mingi. Beno kuwa yandi awa na Actes kapu ya 2, mpe kubanda na nzila ya 22.

Beno bantu ya Israël, beno kuwa mambu yayi mu ke na kuzabisa beno; Yesu ya Nazareth, yina ba me siamisa, vwandaka muntu yina Nzambi me siamisa na kati-kati ya beno na nzila ya bimangu, . . . bidimbu, bidimbu Nzambi me sala na kati-kati mutindu . . . ya beno mutindu beno mosi me zaba yawu.

269 Fiou! Beno banza mutindu bawu kuwaka! Beno kuwa yawu.

Beno bantu ya Israel, ntinu, beno bantu ya dibuundu, beno bantu ya santu, beno banganga-Nzambi, beno bantu yina lendaka vwanaka bantu ya Nzambi, beno kuwa bandinga yayi; Yesu ya Nazareth vwanaka ya kundimama na Nzambi na kati-kati ya beno . . .

270 Ntangu yayi mu ke tuba na beno banganga-Nzambi, mpe na beno bantu. Yesu ya Nazareth, Mpeve-Santu, Yandi keke awa na kati ya Muntu ya Mpeve-Santu, yina vwanaka Luzingu yina vwanaka na kati ya Yandi. Yandi keke awa na kusalaka na nzila ya bantu, mpe ke na kukitalisa Yandi mosi na nzila ya bidimbu mpe mambu ya ngitukulu yina Yandi ke sala. Mpe bidimbu yawu yayi awa na bibaka, science me talisa. Mpe bantu keke ya kuvwanda awa, yina vwanaka ya kufwa, keke moyo bubu yayi; mpe bantu yina vwanaka ya kudia na cancer, keke mbote bubu yayi; bampofo, ke na kumona bubu yayi; mpe bikata, bayina ke na kutambula bubu yayi. Yandi keke Yesu ya Nazareth.

Yandi, vwanaka ya kuvulusa na nzila ya dikani mpe nsodolo ya Nzambi, soolaka samu na kisalu ya Yandi, beno me, kufwa yandi na maboko ya bantu ya yimbi . . . me kufwa:

271 Ya keke—ya keke kufunda? Yandi ke na kufunda yinki? Kimvuka ya Bakuluntu.

272 Mpe mu ke na kufunda, na suka yayi, kimvuka ya mabuundu. Mu ke na kufunda ba-Pentecotiste. Mu ke na kufunda ba-Presbyterien, ba-Baptiste, mpe denomination nionso na yinza. Ba me pusa beno na lupambu ya lufutu ya munimi, beno me baka Ndinga ya Luzingu mpe me koma Yawu na kulunsi na ntwala ya bantu, mpe beno me vweza Yawu, mpe beno me bokila Yawu “bufanatiki,” yina Nzambi me zangula na kati ya beto samu na kusiamisa ti Yandi keke mutindu mosi mazono, bubu yayi, mpe kukonda nsuka. Mu ke funda nsungi yayi!

273 Nzambi me siamisa ti Yandi keke moyo. Nzambi me lakisa ti Yayi keke Ndinga ya Yandi. Yinki beno keke na yawu kasi kinkuku ya ba-dogme mpe ba-credo! Wapi kisika beno lenda basisa Nzambi ya moyo? Samu ti beno me manga Ndinga ya Luzingu yina ke pesa beno bima yayi. Yinga, tata! Oh, wapi ngunga yina beto ke na kuzinga ntangu yayi. Fiou! Mutindu mosi! Oh, mu ke bokila . . .

Pierre tubaka . . . beno me baka, *beno me koma yandi na kulunsi mpe beno me kufwa yandi na maboko ya bantu ya masumu:*

Yina Nzambi . . . vumbukaka na lufwa, na kukangulaka yandi na bansinga ya lufwa: samu ti ya zolaka salama ve ti bansinga yayi kukanga.

274 Mpe na nzila ya ba-credo ya beno, mpe ba-organisation ya beno, mpe ba-denomination ya beno, na nkadulu ya beno ya busantu, ba ke landila na kutuba. Bankadulu ya beno ya ngaanda ya busantu, beno me manga ngolo ya mvumbukulu ya Yandi.

275 Kasi ngunga me lunga, bilumbu ya nsuka kele awa, ntangu Nzambi silaka, landila Malachie 4, ti Yandi ke vumbuka na lufwa na bilumbu ya nsuka, “mpe ke vutula bantima ya bantu na balusakumunu ya kisina mpe Lukwikilu ya pentecote ya batata.” Mpe beno lenda manga yawu ve, mpe beno lenda telemina yawu ve.

276 Ntangu yayi mu ke fundisa beno, beno kele ya kubwa, mpe mu ke funda beno na ntwala ya Nzambi, ti na maboko ya yimbi, ya munimi, ya denomination beno me koma Ndinga ya Nzambi na kulunsi na ntwala ya bantu. Mpe mu ke bokila beno ya kubwa mpe me kubama samu na Lufundusu. Amen. Yinga, tata!

277 Mu ke sala lubokilu ya mutindu mosi na yina Pierre salaka. Yandi bokilaka kubalula ntima na nsungi yina. Mu ke bokila kubalula ntima na nsungi yayi, kubalula ntima na ntwala ya Nzambi, mpe beno vutuka na Kieleka ya Ndinga. Beno vutuka na Lukwikilu ya batata ya beno. Beto vutuka na Mpeve-Santu, samu Nzambi lenda ve kusoba Yawu.

278 Ntangu Nzambi tubaka, “Bidimbu yayi ke landa bayina ke kwikila,” Yandi fwana vwanda na yina Seko ya muvimba. Ya kele Ndinga ya Yandi.

279 Ntangu beno ke tuba, “Beni pesana mbote, to beno baka kominyo,” to kima ya mutindu yina, to kima mosi na credo yina, to kima mosi na dibanza yina; yina bakala mosi, kinwa-malafu mosi, muntu ya kukondwa lukwikilu lendaka sala yawu. Mumekudi mosi, kento yina ya ndumba—kento ya kindumba lenda sala yawu. Kubaka kominyo, kuvwanda na nkadulu ya ngaanda mpe bima mutindu yina, beno lenda sala yawu.

280 Kasi Yesu tubaka ti yayi ke vwanda kutalisama, “Bidimbu yayi ke vwanda,” ve ya *lendaka* vwanda ve, “ya ke vwanda, na bansungi nionso, samu na bayina ke kwikilaka! Na Nkumbu ya Munu ba ke basisa bampeve ya yimbi; ba ke tuba bandinga yankaka, ba ke tuba bandinga ya malu-malu; mpe ba ke simba banioka; ke kunwa manganga ya yimbi yina ke kufwaka, yawu ke sala bawu yimbi ve; ba ke tentika maboko ya bawu na zulu ya bambevo, bawu ke beluka.” “Beni belula bambevo, beno

vumbula bamvumbi, beno basisa bampeve ya yimbi; ya mpamba mutindu beno kuzwaka, ya mpamba beno ke pesa yawu.”

²⁸¹ Bamasini yayi nionso ya kusadila mbongo mpe nionso, mpe me kangama na kati ya bima bubu yayi, kuyituka ve ti ba kele ya kufuluka na lufundusu. Yinga, tata! Oh, la la!

²⁸² Beto tala ntangu yayi. Yinga, tata. Mu ke bokila na kubalula ntima, mpe mu ke na kufunda ntangu yayi.

²⁸³ Calvaire yayi ya malu-malu kele dibuundu, yina ba ke bokilaka, bisika ya kulutula santu, ba-chaire ya nene, autel ya malongi ya Katolika, autel ya Katolika, yina ba ke bokila chaire ya bawu. Ba-Methodiste, ba-Baptiste, ba-Presbyterien, ba-Luthérien, ba-Pentecotiste, bisika ya kulutula busantu, ya kele kuna Yandi ke kuzwa bansoso ya kulutula mpasi. Calvaire ya malu-malu! Wapi sika yawu kele? Na bisika ya santu, dibuundu.

²⁸⁴ Wapi kisika ba me koma Yandi na kulunsi? Na ba-pasteur. Beno bantu ya luvunu, beno zaba ya kulutula yina! Mu kele ya kudasuka ve, kasi kima mosi na kati ya munu ke na kuningana. Nzambi me talisama pwelele na kati ya beno.

²⁸⁵ Wapi kisika Yandi kuzwaka matolotolo ya Yandi, na lupanzi ya Yandi? Wapi kisika ba tobolaka Yandi? Na Calvaire. Wapi kisika Yandi ke kuzwa yawu bubu yayi? Na chaire. Wapi kisika yawu katukaka? Na Jérusalem. Wapi kisika ya me katuka? Na denomination. Bayina tubaka ti ba vwandaka zola Yandi, ya kele bayina salaka yawu. Yawu yina ke salaka yawu bubu yayi. Calvaire ya Yandi ya zole, kisika Yandi ba ke tobola Yandi samu na Ndinga, ya kele kisika ba ke tobola Yandi. Nani Yandi kele? Yandi kele Ndinga. Yandi kele Ndinga. Wapi kisika ba me tobola Yandi kulutula mingi? Na chaire na bisika ya santu, kaka mutindu ya vwandaka kuna.

²⁸⁶ Mu ke na muswa ya kufunda nsungi yayi. Mu ke na muswa ya kusala yawu, mutindu longi ya Nsangu ya mbote ya Yesu Kliso, na bidimbu ya Yandi, mpe na kusiamisaka ti Yandi kele Nzambi. Mu ke na muswa ya kunata kufunda na nsungi yayi. Samu, madinga ya kulutula mpasi Yandi kuzwaka vwandaka na zulu ya ba-chaire, kisika ba vwandaka sawula mpe vwandaka tuba, “Beni kwenda ve kuwa kima ya mutindu yina. Yina kele ya diabulu.” Kaka na kisika yina ba zolaka kuzola Yandi!

²⁸⁷ Mpe bidimbu ya nene yina Yesu tubaka ke salama, “Ndinga ya Nzambi kele ya nsongi mingi kulutula mbele ya meno zole; Ndinga, muswasikisi ya mabanza, ya bansatu ya ntima.” Mpe ba ke bokila Yawu diabulu, wapi kisika? Na ba-chaire, bisika ya kulutula santu.

²⁸⁸ Oh, Nzambi, wapi mutindu Yandi lenda tala na yisi? Kaka—kaka kyadi ya Yandi, kaka yina, lemvo. Beto lenda sala kima yankaka ve kasi kukwenda kaka na lufundusu. Beto kele yimeni kuna. Uh-huh.

289 Beno banza na yawu. Kisika ba me tobola Yandi kulutila ngolo kele na chaire. Yawu yina kele Calvaire ya Yandi ya malu-malu. Ba ke na kukomaka Yandi na kulunsi, Ndinga, na chaire. Ya kele kieleka. Wapi mutindu, wapi mutindu bawu ke sala yawu? Na bankadulu ya bawu ya busantu. Ya kieleka!

290 Ba me lwatisa Yandi yimpu na ntwala ya bantu, na baseki! Yandi me lwata yimpu ya malu-malu ya bansende, na baseki! Ba me tobola Yandi na chaire; ba me lwatisa Yandi yimpu ya bansende na baseki. Ba me koma Yandi na kulunsi diaka, mbala ya zole? Ba-credo yina me salama na bantu, milongisi ya denomination yina ke telemina Ndinga ya Yandi. Ba ke niokola Yawu, ba ke pesa Yawu nsoni, ba ke fundisa Yawu.

291 Yesu tubaka, “Na mpamba ba ke sambila Munu.” Na *mpamba*, “ya ke na mfunu ve.” Nani bawu ke sambila? Bawu ke sambila Nzambi yina mosi. Bawu vwandaka sambila Nzambi mosi yina na kulunsi ya Yandi ya ntete, mpe yawu vwandaka na mpamba samu na kusambila. Yawu ke kima mutindu mosi bubu yayi. Na mpamba ba ke tunga ba-denomination yayi. Na mpamba ba ke tunga baseminere yayi. Na mpamba ba ke na ba-credo yayi, ba ke longa malongi ya misiku ya bantu, mpe ke manga Ndinga ya Nzambi. Ba me kubwa samu ba me koma na kulunsi Ntinu ya Luzingu, ba ke longa malongi ya muntu na kisika ya Ndinga ya Yandi. “Na mpamba ba ke sambila Munu,” ba me niokola, ba me tobola, ba me lwatisa yimpu ya bansende.

292 Ntangu beno ke mona bawu ke tambula na bala-bala, mpe bayankaka ya beno bamama na bansuki ya yinda; ba ke tuba, “Yandi kele kima ya ntama, mutindu yina ve?” Beno bambuka moyo, yina kele baseki, yina kele yimpu ya bansende yina beno ke na kulwataka. Nzambi tubaka ti yawu kele nkembo ya beno; beno lwata yawu na lulendo. Alleluia! Beno lwata yawu na lulendo, mutindu beno ke lwata yimpu ya bansende samu na Mfumumu ya beno. Beno lwata yawu na lulendo. Beno vwanda na nsoni ve. Yandi tubaka mutindu yina, ata yina ba-Jézabel yayi me tuba bubu yayi. Yina bantu ya luvunu yayi ke telemaka na chaire, bantu yina ke na kukoma Klisto na kulunsi, ata yina bawu ke tuba, beno ke lwata yawu na lulendo. Nzambi tubaka mutindu yina. Beno ke zitisa yawu.

293 Ba me lwatisa Yandi yimpu, na baseki diaka, na bansende. Ba me tobola Yandi na chaire, na ba-credo.

294 Yandi kele na Golgotha ya malu-malu, kisika ba ke nata Yandi: ba-chorale yayi na ba-robe ya yinda, bakento yina ke lwataka bakupe, bayina kele na bansuki ya kuzenga, bizizi ya kupakula, ba ke yimba na chorale mutindu Bawanzio, na mayele. Ya kele Golgotha ya Yandi ya malu-malu, kaka ba-strip tease ya bilumbu yayi ya kukeba na nzila ya musiku, mutindu na Sodome mpe Gomorrhe.

295 Beno ke mona mwa yimbwa ya kento ke tambula na bala-bala. Na bantangu yankaka ya kele ve na yimbwa ya bakala ke kwenda kisika yandi kele. Bika ti kima mosi kusalama, mpe bawu nionso ke landa yandi na manima. Ya kele na kima me salama na yandi. Beno zaba samu na yinki. Bika . . .

296 Samu na yinki bakento yayi ke katula bilele ya bawu, mpe ke tambula na bala-bala? Beno tuba na munu ve ti ya ke kima ya mutindu mosi ve. Ya ke kutalisama. Beno fundisa ve babakala. Kasi ba kele ya kukeba na nzila ya musiku mosi ya Sodome. Musiku yina fwana tuba ti ba me pekisa bawu na kubasika mutindu yina.

297 Mpe milongi na chaire fwana kulwata jupon na kisika ya lele ya banganga-Nzambi; ba ke telama kuna mpe ke pesa muswa na bima yayi, mpe ba ke na nsoni ya kutubila yawu, samu ti denomination ya bawu ke tula bawu na ngaanda. Beno ke na kukoma na kulunsi, na ntwala ya dibuundu, Ndinga ya Nzambi yina ke tuba, “Ya kele busafu samu na kento na kulwata lele yina kele ya bakala.”

298 Mu—mu ke fundisa kima yango. Mu—mu—mu—mu—mu ke fundisa Ndinga ya Nzambi na ntwala ya bantu. Bakento yina me zengisa bansuki, yina me lwata bakupe, mpe yimpu- . . . bawu kele bamambeke na chorale!

299 Muntu mosi tubaka na munu, kilumbu yina, kento mosi yufulaka munu, yandi tubaka, “Mbote, wapi kisika nge ke banza ti nge ke kuzwa bawu?”

300 Mu tubaka, “Kana Mfumu me lomba munu na kusoola kumi na zole, na yinza, mu ke vwanda—mu ke vwanda ya kuvwalangana.”

301 Ntangu, na nzila ya kuswasikisa mabanza ya Mpeve, beno telama kuna mpe beno tala bawu mbote, mpe kutelama mutindu yina mpe kumona bima yayi kele na zulu ya bawu; bakento yina ke kunwaka makaya, ya kukondwa busanstu, ya mvindu, ya kubwa, kuna ke na kusalaka bima ya mutindu na mutindu mutindu yayi, mpe ke telama kuna na chorale na ba-robe mpe ke yimba mutindu yina, mpe ke telama na ntwala ya bantu. Ba ke tuba, “Mbote, kana yandi lenda sala yawu, mu lenda mpe.” Luzingu ya Buklisto kele luzingu ya busantu mpe ya kuvedila, yina zaba diambu ve!

302 Mu ke funda bawu, na Nkumbu ya Yesu Klisto, samu na masumu ya bawu mpe mvindu. Bawu me nata nsoni na Nsangu ya mbote. Mpe bayina ke mekaka na kukangama na Yawu, bawu ke bokilaka bawu “bafanatiki,” ke bokila bawu, “Kima ya ntama ya buzoba.” Mu ke funda bawu, na Nkumbu ya Yesu Klisto.

303 Kaka ba-stripteaseuse ya bilumbu yayi na bala-bala, ke yimbaka na ba-chorale, na kunwaka tabaka, ke tubaka bansaka ya mvindu, na babakala tatu to yiya, mpe na manima ba ke sosa ya sambanu, mpe na manima ba ke yimba na chorale samu ti

bawu kele na ndinga. Beno bantu ya mayele ya bamputu, ya kukondwa kimpeve, me losama na kisika ya beno mosi. Beno ke tangaka Biblia mosi yina muntu nionso yankaka lendaka kutanga, kasi beno me manga Mpeve ya Nzambi, ti Biblia ke tuba ti ba ke “pesa beno na ngolo ya kuzimbana, samu na kukwikila luvunu mpe ba ke fundisa beno na yawu.” Kieleka beno ke kwikila ti beno kele ya kusungama, mpe Biblia ke tuba ti beno ke kwikila yawu mpe ke zimbana na nzila ya luvunu yina beno ke kwikila ti ya kele Kieleka.

³⁰⁴ Na yina, mu ke funda beno na nzila ya Ndinga ya Nzambi. Beno ke na kulonga bantu kifu, mpe beno ke na kukomaka na kulunsi misiku ya Klisto, ya busantu mpe ya Luzingu ya kukondwa mvindu, ti muntu lendaka tambula na bala-bala mpe kuvwanda muntu ya kuswaswana.

³⁰⁵ Milongi ke telama kuna na kisika ya bansaka ya baseball, ke kunwa makaya; matadi ya masakuba; babuzoba yayi nionso ba ke ndimaka. Bakento na chorale ya bawu, ke lwata bakupe, bansuki ya kuzenga, mpe ke sala mambu ya mutindu yina, bizizi ya kupakula, na manima ba ke bokila yawu, “Mpangikento, *yayi* mpe *yina*,” mpe Biblia ke fundisa kima yina. Ya kieleka. Kukwenda na bafeti mpe kuzinga konso mutindu yina, na kuvwandaka dyaka mambele ya dibuundu; ke keba kimbangi ya beno, mpe ke zinga konso mutindu yina beno zola.

³⁰⁶ Beno banza ve ti mu ke tuba kaka na ba-Presbyterien. Mu ke tuba na beno ba-Pentecotiste. Ya kieleka. Beno yina zabaka ntete Kieleka, kasi beno banzaka ti beno lenda ndima Yawu ve. Beno lenda ve kusadisa na bansatu pasteur ya beno. Pasteur ya beno—ya beno lendaka vwanda ve na kisalu yina ya nene na bankama ya ba-dollars na sabala mosi, mpe yinzo-Nzambi ya nene ya kitoko samu na kulonga, mpe kutambula na ditoma mpe kusala bima yayi nionso bantu yina ke salaka. Kana yandi me fundisa yawu, organisation ke losa yandi; na yina yandi fwana zitisa yawu, yandi fwana tuba yawu. Na yina, yandi me tekisa bukuluntu ya yandi, samu na kudia madeso ya yinza, potopoto ya Ésaü. Mpe yinki yandi ke kuzwa samu na yawu? Yandi ke kubwa na dibulu ya lufundusu, mpe ke kuzwa lufundusu. Mu ke funda bawu, mutindu bakento ya kindumba ya Nsangu ya mbote.

³⁰⁷ Mu vwandaka kisika ya chorale mosi, ntama mingi ve, ya vwandaka na mosi ya bisika ya nene, yina me zabana mingi, mosi ya bimvuka yina kele ya kulutila zulu ya ba-Pentecotiste. Mpe ya salamaka ti mu vwandaka na bureau ya mpangi-bakala yayi ntangu ba-chorale yiya to tanu vukanaka kuna. Mpe ya kele mosi ya . . . mosi ya ba-organisation ya kulutila zulu ya ba-Pentecotiste. Mpe bawu zabaka ve ti mu vwandaka na bureau ya longi yayi, kuna na Oklahoma. Mu vwandaka kuna, na nsi, kisika longi yayi ke tangaka ntete yandi kwisa na estrade ya yandi. Mpe ntangu mu salaka . . .

³⁰⁸ Ya vwandaka na mwa ba-Ricky yina kuna; mpe ba-Ricketta, na ba-maquillqge, ata mosi ve na kati ya bawu vwandaka na bansuki ya yinda, bawu nionso vwandaka na bansuki ya kuzenga, bawu nionso vwandaka na maquillage, bawu nionso vwandaka na ba-robe ya yinda. Mpe Ricky mosi ya fioti vwandaka me telama kuna, ke tambula mutindu *yayi*, (mpe bakala yankaka vwandaka kongula dikabu samu na kumwangisa nsangu), yandi vwandaka sala mutindu ti yandi vwandaka bakala ya mpofu na mbungu na diboko, mpe yandi vwandaka tambula na kutubaka baluvwenzo ya mutindu na mutindu samu na kukongula dikabu, mpe bima ya mutindu yina. Kasi basikaka kuna mpe mekaka na kuyimba—*Mesiya*, oh, la la, mpe—mpe yandi yimbaka kaka mbote, kasi yandi vwandaka ve na muningu ya kitoko. Ve, ya vwandaka ya kufwa, beno me mona. Oh, la la! Yawu yina. Yina kele Golgotha ya Yandi ya malu-malu.

³⁰⁹ Yinki beno ke banza samu na mwana-kento mosi ya ntwenia, to mwa kento mosi ya ntwenia na kati kuna? Oh, kana yandi kwisa kuna, yandi me lwata bilele yina yandi lendaka lwata, na bansuki ya yinda, mpe kukondwa maquillage, mpe bima ya mutindu yina, ba ke seka yandi; kana yandi zolaka telama kuna, mpe ntangu ba vwandaka sala makelele yayi nionso kuna, nkonga ya matoko, pene ya makumi tatu to makumi yiya ya bawu. Bantu ya kulutila zulu ya Pentecote, mpe kusala bima mutindu yina! Mpe kana mama yina ya ntwenia zolaka tuba kima mosi samu na yawu, bawu lendaka basisa yandi na chorale.

³¹⁰ Kana mulongi ya Nsangu ya mbote kutelama na chaire mpe kutuba kima samu na yawu, bawu ke tula yandi na ngaanda ya organisation. Beno ke na kukomaka dyaka na kulunsi Mwana ya Nzambi, mpe ke pesa Yandi nsoni. Nsangu ya mbote ya Yandi yina beno ke tubaka na kulonga, beno ke koma Yandi na kulunsi. Mu ke funda nsungi yayi me losa Klisto, na nzila ya Ndinga ya Nzambi, mpe na nzila ya ngolo ya Yawu ya bilumbu yayi ya nsuka ti Yandi kele kaka moyo. Yinga. Ba ke teleminaka Ndinga ya Nzambi ya kukondwa mvindu, yina me siamisama. Ba-organisation ya bawu lenda ve kukanga ntima na Yawu.

³¹¹ Mabuundu ya nene mpe ba-denomination kele Calvaire ya malu-malu. Mu ke tuba yawu diaka. Yayi, ba-stripteaseuse ya bawu ya bilumbu yayi, bawu kele ba-chorale ya bawu.

³¹² Nganga-Nzambi ya ntete ya konso denomination ke boka mutindu nganga-Nzambi ya mbuta ya kilumbu yina, “Ntangu yayi kulumuka mpe lakisa beto kimangu.” Uh-huh. Yina vwandaka kukomama na kulunsi ya ntete.

³¹³ Ya ke mutindu mosi bubu yayi. Mu me tuba, “Mbote, ntangu yayi, nge ke vumbulaka bantu ya kufwa, mutindu yina? Samu na yinki nge ke mata kuna ve? Nge ke na kento ya nge kuna na maziama. Nge ke na bébé mosi kuna.”

314 Bawu tubaka na Yandi, “Beto waka ti Nge vumbulaka muntu na lufwa. Beto kele na maziamu ya kufulukwa na bamvumbi awa. Kwisa vumbula bawu.” Oh, kukondwa kuzaba ke butaka kukondwa kuzaba. Beno me mona? Uh-huh.

315 Mabuundu ya nene, ba-chorale ya nene, banganga-Nzambi ya mbuta ya kilumbu yayi, “Kulumuka, lakisa beto kimangu yina denomination ya beto lenda ve kusala.”

316 Mu vwandaka na bakala mosi, ntama mingi ve, yina salaka nsamunu mosi na...na manima ya mwa nsamunu yina mu kuzwaka na Jonesboro, na Arkansas, na kutubaka ti kento mosi me beluka. Bakala yayi vwandaka mambele ya denomination mosi ya dibuundu, mpe yandi me telama na manima kuna mpe me tuba, “Mu ke tula ntembe na muntu nyonso na kunata munu mpe lakisa munu kimangu.”

317 Mu kwendaka mpe bakaka dokotolo. Bakala mosi belukaka, na cancer. Mu kwendaka mpe bakaka kento yina vwandaka na kiti ya bambevo pene ya bamvula makumi zole; yandi belukaka na arthritis, yandi vwandaka na kiti ya bambevo. Mu bakaka yawu mpe mu tubaka, “Ntangu yayi mu zola mbongo, mafunda ya ba-dollars.”

318 Yandi tubaka, “Mbote, uh, uh, uh, uh, yawu kele awa ve. Yawu kele kuna na Waco, na Texas, kisika quartier général ya beto kele.”

319 Mu tubaka, “Mbote mingi, beto ke kwenda kuna samu na kubaka yawu.” Mu tubaka, Mu tubaka, “Nge ke kubama mpe beto ke kwenda mbasi.” Beno me mona? Mu tubaka, “Beto ke. . .” Mu tubaka, “Awa kele dokotolo samu na kutuba ti bantu yayi vwandaka na cancer. Yawu yayi na zulu ya mukanda, ya radiographie. Tala kento yayi yina bamfinangani ya yandi me zaba ti yandi vwanda na kiti yina ya bambevo bamvula mingi, mpe yandi ke na kutambula mbote ntangu yayi. Mpe badokotolo, ya vwandaka dokotolo na manima ya dokotolo na manima ya dokotolo, mpe nyonso, mpe awa yandi kele moyo bubu yayi. Ntangu yayi, nge tubaka ti nge ke ‘pesa mafunda ya ba-dollars.’ Mu zola tula yawu na mbongo ya ba-missionaire. Mu zola yawu.” Beno me mona? Beno me mona?

Yandi tubaka, “Mbote, ya kele kuna na Waco, na Texas.”

Mu tubaka, “Beto ke kwenda mbasi.”

320 Yandi tubaka, “Vingila fioti. Bika mu tuba na nge kima mosi. Mu ke nata mwana-kento mosi na munu. Mpe mu ke baka lutebu mosi mpe mu ke zenga diboko ya yandi, na manima nge ke belusa yawu, na ntwala ya bampangi ya beto. Mpe ba ke pesa nge mbongo.”

Mu tubaka, “Nge dyabulu!”

321 “Kana Nge ke Mwana ya Nzambi, kulumuka na kulunsi yayi.” “Tuba na beto nani me bula Nge,” na kitini ya lele na yintu

ya Yandi. Ba bulaka Yandi na yintu, bawu tubaka, “Ntangu yayi, kana Nge kele profete, tuba na beto nani kele profete- . . .” “Kana Nge kele Mwana ya Nzambi, kulumuka na kulunsi.”

³²² Bampofu ke twadisa bampofu! Bawu ke na nsatu ya kubeluka na yintu, muntu yina ke salaka diambu ya mutindu yina, to yina ke salaka nsamunu ya mutindu yina. Ya kieleka.

³²³ Kuboka ya ntama, ti, “Beto mona Nge kusala kimangu. Mulongisi, beto ke zola kumona Nge kusala kimangu.” Ntangu, konso kilumbu, konso ngunga, ya zolaka salama kaka na ntwala, kaka mutindu Nzambi zolaka twadisa yawu na kusala. Kasi bawu vwandaka kuna ve. Kana bawu vwandaka, bawu bokilaka yawu “Béelzébul, diabulu.” Beno me mona? “Mulongi, beto ke zola kana Nge ke sala yawu mutindu beto ke zola Nge kusala yawu.” Kaka yina. “Kwenda kisika beto zola Nge kwenda, kusala yina beto zola.” Oh, yinga. Uh-huh. Yandi vwandaka ve marionnette ya bawu. Ve, tata. Kikuma yawu yina bawu lendaka basisa Yandi na kati ya bawu. Yinga, tata. Bawu ke meka na kusala kima mutindu mosi bubu yayi. Mpe na nzila ya kimvuka ya mabuundu, na nsuka bawu ke sala yawu, beno me mona, bawu nyonso ke na kuvukanaka. Kuboka ya ntama ya mumesanu.

³²⁴ Beto ke mona awa, diaka, kisika ya kulutila nsambulu, ba-théologien, yina me longukaka mingi, yina ke tombola ndinga diaka, mpe ke telemina Yandi, ke bokila na kubasika. Ba-théologien ya kulutila mbote, yina fwana zaba luswaswanu; mabuundu ya nene mingi, mpe ba-théologien ya kulunguka mbote, ke basisa Yandi na kati ya bawu. Bawu zola Yawu ve.

Beno ke tuba, “Ya kele luvunu, Mpangi Branham.”

³²⁵ Na yina beno vwandaka ve awa samu na kumona *Bansungi Ya Dibuundu*, to kuwa yawu kulongama. Beno vwandaka awa ve, ntangu, Nsungi ya Dibuundu yayi ya Laodicée vwandaka yina kaka ba losaka Yandi na nganda ya dibuundu. Mpe Yandi vwandaka na nganda, na nganda, ke na kunkokota, ke na kumeka na kuvutuka na kati. Ba losaka Yandi na nganda samu ba ke na mfunu na Yandi ve. Bawu ke na kukomaka Yandi dyaka na kulunsi. Amen! Bantangu yikwa beto lenda kwenda?

³²⁶ Beno bambuka moyo, profete ya Ndinga ya Nzambi tubaka na beto na ntwala, na Timothée ya Zole kapu ya 3, kana beno ke sonika yawu. Beto kele ve na ntangu ya kutanga yawu. Kasi yandi tubaka, ti, “Na bilumbu ya nsuka, baseki ke kwiza. Ba ke vwanda na lunangu, bawu ke vwanda na myangu, bantu ke zolaka biese ya yinza kulutila bantu ya Nzambi; bawu ke zonza mambu ya yimbi na nzutu ya bampangi, bawu ke lenda ve kukutika banzutu ya bawu, bawu ke sala mambu ya kulutila yimbi, mpe ba ke vwanda bambeni ya mambu ya mbote, bawu ke teka bampangi, mpe bawu ke vwanda na lunangu, bawu ke vwanda na myangu, bantu ya mayele mingi; ke lakisa mutindu ya kinzambi, kasi ke manga Ngolo ya yawu: kuvwanda ve

kintwadi na bantu ya mutindu yina! Ya kele na kati ya bawu ke benda bakento yina kele na mpeve ya bubolo mpe ya kukangama, yina kele na bansuki ya kuzenga,” yina ke lwataka bakupe, bayina kele na bizizi ya kupakula, “kisika na kisika, bawu ke kanga bawu.” Ya kele kieleka mutindu yina.

³²⁷ Yandi tubaka, “Kwenda ntama na yawu, na bilumbu ya nsuka.” Beto tumama na profete. Beto kwenda ntama na bima yina na bilumbu ya nsuka. Ba kele awa. Mu ke na kubokila Dibuundu ntangu yayi. Yinga, tata. Kwenda ntama na yawu!

³²⁸ Bawu kele, bawu, milongi ya kilumbu yayi, zolaka zaba bima yayi. Ba zolaka zaba Yesu na bilumbu ya Yandi. Ba zolaka zaba. Mpe ntangu yayi bawu fwana zaba yawu, kasi bawu zaba yawu ve. Kaka mutindu milongisi ya ba-Juif ya bilumbu ya Yandi zolaka zaba Yandi na nzila ya kilumbu ya Yandi, mutindu mosi ya kele bubu yayi, na Ndinga ya Nzambi ya kieleka yina me siamisama. Yandi vwandaka Ndinga, mpe Yandi siamisaka ti Yandi vwandaka Ndinga. Yandi siamisaka ti Yandi vwandaka Ndinga ya kilumbu yina. Mpe Nzambi me siamisa bubu yayi ti Yandi kele Ndinga ya bubu yayi, Nsemo ya ngunga. Mpe kuna bawu zolaka zaba yawu kuna, mpe bawu zolaka zaba yawu ntangu yayi.

³²⁹ Bawu komaka Yandi na kulunsi kuna, mpe bawu ke na kukomaka Yandi na kulunsi ntangu yayi. Mu ke funda bawu samu na yawu! Ya kieleka. Mutindu nzasi ya ke na kuluta na nzila ya munu, “Funda bawu, samu ti Nzambi ke sala ti bawu kufuta ntalu ya nene samu na yawu!”

³³⁰ Ba-Juif ya kilumbu ya bawu. Nzambi diaka, na bilumbu na zulu ya ntoto, Yesu tubaka, “Jérusalem, Jérusalem, bambala yikwa mu me zola kuvukisa nge na kati ya kimvuka mosi ya nene, kasi nge zolaka ve.”

³³¹ Mutindu Nzambi me meka, na bilumbu yayi ya nsuka, samu na kuvukisa bantu ya Yandi kintwadi, kasi beno zolaka ve. Beno me zola credo ya beno, na yina ba me pesa beno na kubeba. Yawu yina Jérusalem kuzwaka; ba bebisaka yandi, ba yokaka yandi, yandi ke zingaka diaka ve. Mpe ya kieleka yawu yina, mwa bilumbu yayi, na bima yayi nionso ya nene awa. Ba-credo ya beno ya nene mpe ba-denomination ke kufwa, kasi Ndinga ya Nzambi ke vwanda ya Kukonda nsuka mpe ke zinga kukonda nsuka. Beno me mona?

³³² Mingi ya bamputa ya yandi me katuka na yinzo ya bayina ba ke bokilaka bankundi. Beno banza, beno banza na yawu. Beno banza na yawu! Stop! Mu ke vingila fioti. Balongi, beno banza yawu! Wapi kisika katukaka bamputa ya Yandi? Na yinzo ya bayina ba vwandaka bokila bankundi ya Yandi. Mutindu ya vwandaka kuna, mutindu ya kele. Beno banza na yawu! Na Calvaire Yandi vwandaka ve ya kuzunga na—na bantu ya yimbi, bantu ya nkú, kasi na balongi yina vwandaka tuba ti ba

vwandaka zola Yandi. Mpe bubu yayi, ntangu Nsangu ya mbote me talisama pwelele na mutindu ya kulunga, ntangu bidimbu ya nene ya mvumbukulu ya Yandi me talisama na kati ya beto, ya kele ve bantu ya bala-bala yina ke lemuka na zulu ya beno, ya kele bayina ba ke bokilaka milongi.

³³³ Bayina fwana zola Yandi, kele bawu yina me zunga Yandi bubu yayi. “Beto ke vwanda na Kima yina ve na kati ya beto. Beto zola ve Muntu yayi kuyala na zulu ya beto. Beto ke simbisa yandi ve. Beto ke vwanda na kima kusala ve na Yawu, na mbanza yayi, kana Kima yina ke kwisa mutindu yayi. Ya kele kima ve kasi bunganga. Ya kele dyabulu.” Kukondwa kuzaba Ndinga ya Nzambi, bampofu ke na kutwadisaka bampofu. Mutindu ya vwandaka na ntangu yina, beno banza, mutindu mosi ya kele ntangu yayi. Kaka mutindu ya vwandaka na ntangu yina, mutindu mosi ya kele ntangu yayi. Beno banza!

³³⁴ Ngolo ya Yandi samu na kubelula mpe kutula babakala mpe bakento na kimpwanza na zola ya yinza yayi, katuka na ba-Jézabel yina me zenga bansuki, na bizizi ya kupakula bayina ke tubaka ti ba kele Baklisto; mpe yina ke zingaka luzingu ya mutindu yina, kunwa makaya, kutuba bansaka ya mvindu. Kuvwanda kuna mpe société missionnaire, mpe kimvuka mosi ya kutunga bilele, mpe kutuba-tuba, mpe kuzonza-zonza, mpe—mpe ke basika na bala-bala mpe ke lwata bakupe, mpe nyonso ya mutindu yina; mpe na manima ke kukibokila bawu mosi Baklisto, na ntwala ya bakento yankaka. Beno ke bambuka moyo disolo ya munu na zulu ya mpika yina zabaka ti yandi vwandaka mwana ya ntinu, kikalulu ya yandi. Yinki beto fwana vwanda? Babakala na bakento, mpe kumanga . . .

³³⁵ Banganga-Nzambi yayi, ba-chaire yayi ke kisika ba ke tobola Yandi, ba ke ndima mpe ke sepela na luzingu ya mutindu yina na kati-kati ya bantu, kisika ba ke tobola Yandi. Ba ke manga Ngolo yina—yina lendaka kutula bawu na kimpwanza, mpe ba ke ndima yawu kuvwanda mutindu yina. Ntangu, yawu me swaswana na Ndinga ya Nzambi, samu na kento na kuzenga bansuki ya yandi, to kupakula kizizi ya yandi, to kulwata bakupe. Ya kele ya kuswaswana na Ndinga ya Nzambi, kasi bawu ke na kundima yawu, ba ke sala Calvaire yankaka (wapi kisika? na bala-bala? na nganda?) na chaire, na chaire.

³³⁶ Mpe, dyaka, yinki vwandaka kuboka? “Yandi ke kukisala Yandi mosi Nzambi.” Bawu mangaka Bunzambi ya Yandi. Bawu ke meka na kukabula Yandi mpe kusala Yandi Banzambi tatu to yiya. Ntangu, Yandi kele Nzambi; Yandi vwandaka Nzambi; Yandi ke vwanda ntangu nionso Nzambi, mutindu mosi mazono, bubu yayi, mpe kukonda nsuka. Ntangu beno ke tubila Nzambi mosi, samu na bawu, ba ke seka beno. “Beto ke kwikilaka na butatu ya santu.”

³³⁷ Mu ke kwikilaka na Nzambi mosi ya santu, yinga, tata, Ngolo ya Yandi samu na kubelusa, samu na kuvwanda na kimpwanza, mpe kubasisa bantu yayi na zola ya yinza, kutula bawu kimpwanza mutindu Yandi salaka na Marie ya Magdala. Beno bambuka moyo, yandi vwandaka mwa Jezabel ya kupakula, mpe. Yandi vwandaka na bampeve ya yimbi sambwadi na kati ya yandi. Yandi vwandaka strip-tease.

³³⁸ Kaka mutindu kento ya bilumbu yayi na bala-bala bubu yayi; beno kwenda bisika nyonso beno zola mpe beno tala. Kana beno ke kwikila ve ti bantu ke fukama na ntwala ya tempelo ya bakento yina kele kinkonga, beno tala na bala-bala bubu yayi. Mutindu yawu vwandaka na bilumbu ya Sodome, yawu ke vwanda mutindu yina. Beno tala na nganda, kana beno kwikila yawu ve, beno kwenda kaka bisika nionso. Beno zibula zulunale mosi, beno zibula magazini mosi, beno tala pano ya bansangu, yinki beno ke mona? Beno bambuka moyo na yina ya me tuba, “Ntangu bana ya Nzambi kumonaka bana ya bakento ya bantu kitoko, ba bakaka bawu mutindu bakento.” Beno tala diambu ya nsoni kuna na Angleterre, beno tala diambu ya nsoni kuna, beno tala kima ya muvimba, ya me kuma yinzo ya kindumba.

³³⁹ Samu na yinki? Samu na yinki Russie me kuma komunisme? Samu na buzoba mpe mvindu, mpe kukondwa ya Ngolo ya dibuundu ya Katolika. Mpe yawu yina kieleka yinsi yayi me kwenda, komunisme mpe kimvuka ya mabuundu, mpe ya ke vukana na dibuundu ya Katolika. Na yina, komunisme mpe malongi ya Katolika ke vukana kintwadi, beno zaba, mpe bawu yayi ke na kusala yawu. Samu na yinki? Samu bawu me manga Nsangu ya mbote yina ke kabulaka bawu mpe ke salaka bawu bantu ya kuswaswana!...?....Ya kele kieleka samu na yina.

³⁴⁰ Mpe balongi na chaire ke na kundima yawu, samu na kuzwa dimpa, samu na kuzwa kisika na kati ya bantu na kati ya credo mosi, mpe kutuba, “Mu kele mambele ya *Yayi-mpe-yayi*,” ke yingisa malongi ya lukolo na Ngolo ya Nzambi; yina lendaka kutula bawu na kimpwanza na nkonga yayi ya bilawu, mutindu Marie Magdala.

³⁴¹ Ngolo yina mosi simbaka mwa strip-teaseuse kuna na bala-bala, mpe ke sala yandi kulwata bilele mpe kusala mutindu mama, kusala yandi Muklisto, bawu fundisaka Ngolo yina, mpe komaka na kulunsi Muntu yina vwandaka na Yawu, na Calvaire.

³⁴² Mpe bubu yayi, Nsangu ya mbote ya kieleka mpe Mpeve-Santu yina ke baka mwa streap-teaseuse yina mpe ke sala yandi lwata mutindu mama mpe kuzinga mutindu Muklisto, ba ke bokila Yawu “bufanatiki.” Ba ke zolaka ve ti Yawu kuvukana na kati ya dibuundu ya bawu, Yawu kunata kuningana na kati ya bawu, ke nata bakento yankaka na kusala yawu. Yinki bawu ke sala? Bawu ke basisa Yawu na nganda, kaka mutindu bawu

salaka na ntangu yina. Mpe ntangu yayi bawu ke na kukomaka na kulunsi Ndinga ya kieleka mpe ke tuba ti Yawu vwandaka samu na nsungi yankaka. Mu ke funda bawu dyaka, yinga, tata, kaka mutindu ba fundaka bawu kuna.

³⁴³ Kidimbu yina salaka ti Légion ya ntama kulwata bilele ya yandi. Beno bambuka moyo, muntu yina ke katulaka bilele ya yandi kele kilawu. Beno me mona? Wapi mutindu samu na kento? Légion vwandaka kilawu; yandi vwandaka katula bilele ya yandi. Nzambi bakaka Ngolo ya Yandi mpe salaka yandi kulwata bilele. Yandi lwataka bilele, na mabanza ya yandi ya mbote, yandi vwandaka kuna na makulu ya Yesu.

³⁴⁴ Beno tala Ngolo yina salaka ti Bartimée yayi ya kiboba kumona, kaka kuna na kati ya ba-credo ya bawu. Yandi vwandaka na zulu ya ntoto ntangu ya vwandaka na kukondwa lukwikilu mingi mutindu ya kele bubu yayi, kasi yina telemisaka Yandi ata fioti ve. Yandi kwendaka na ntwala. Yandi lwataka ve ba-gant na bawu. Yandi tubaka na bawu, “Beno kele ya tata ya beno, dyabulu.” Yandi fundisaka kima nionso.

³⁴⁵ Ngolo yina lendaka basisa Lazare na ntoni, mpe pesaka kento ya Nain mwana ya yandi! O Nzambi! Ngolo yina lendaka sala bima yina, yina lendaka tuba na ntwala mambu yina salamaka. “Ya kele na zole... Mpunda, ya kele na mpunda ya kukangama na banzila zole,” mpe bima nyonso yayi yina Yandi tubaka na ntwala. Muntu yina vwandaka na Ngolo yina, “Ntama na Yandi. Beto ke zola ve kuvwanda na Yandi na kati ya bantu ya beto. Yandi ke bebisa malongi ya beto,” mpe bawu komaka Yandi na kulunsi.

³⁴⁶ Kima ya mutindu mosi bubu yayi, “Ntama na Mpeve-Santu,” bawu zola kusala kima ve na Yawu. “Ya ke fundisa mpe ke sala bima yayi, mpe kutuba na bantu ya beto bima yayi beto zola ve kuvukisa yawu na ba-organisation ya beto. Ya kele ya kuswaswana na ba-credo ya beto.” Bawu ke na kukomaka Yandi diaka na kulunsi. Oh, la la!

Beno tala ntangu yayi na yina beto ke na kumanisa. Beto fwana sukisa.

Mpe, dyaka, bawu ke bokila Yawu “bufanatiki.”

³⁴⁷ Mpe bawu bokilaka Yandi “fanatiki.” Bawu tubaka, “Yandi vwandaka kilawu.” Muntu nyonso zaba ti Biblia ke tuba yawu, “Yesu vwandaka,” ba-Pharisien yango tubaka, “Muntu yayi kele Samaritain, mpe Yandi kele kilawu.” Ntangu yayi yinki zola kutuba mpova yayi *kilawu*? “Muntu ya kulawuka.” “Muntu kele muntu ya kulawuka. Bawu kele nkonga ya bantu ya kulawuka ke na kulanda Yandi. Yandi kele Béelzébul.”

³⁴⁸ Mpe, dyaka, bawu ke tuba kima mutindu mosi, “Ya kele mutindu ya kindoki. Ya kele mbikululu,” kutula Yandi diaka na kulunsi ya nsoni. Wapi kulunsi? Wapi nsoni? Ndinga ya Yandi

yina me siamisama; ke seka Yawu, ke tuba na bantu ti Yawu kele diabulu. Ke sala kima mosi, mpe ke bokila . . .

349 Yandi tubaka, “Ba ke bokila bisalu ya santu ya Nzambi ‘mpeve ya yimbi ke sala yawu,’ ya ke vwanda ve na lemvo samu na yawu.”

350 Ba ke pesa nsoni ya Ndinga ya Yandi, ke na kumekaka na kulakisa Yawu mpe kubokila Yawu bufanatiki, “Beno kwenda ve na yawu. Beno vwanda ve na balukutakanu yina.” Uh-huh.

351 Yinki bawu ke sala? Bawu ke baka bansoso ya ba-credo ya ba-denomination ya bawu. Ya kieleka. Milongi yayi yina ke na kusosaka biese, ya yinza, ya kukondwa busantu, ya bulawu ya denomination, ba ke baka bansonso ya ba-denomination samu na kukoma na kulunsi Mwana ya Nzambi na yawu, diaka, na ba-chaire ya bawu.

352 Samu na yinki ba ke sala yayi? “Ba ke zolaka balukumumu ya bantu,” ba-diplome yina dibuundu lenda pesa bawu, “kulutila zola ya Ndinga ya Nzambi.” Mu ke fundisa bawu. Ba lenda ve kufwanana na yinza, samu ti ba kele. . . Ba lenda ve kufwanana na Ndinga, samu ti ba me fwanana ntete na yinza. Ba me sala yawu yimeni. Kilumbu ya luvunu yina beto ke na kuzinga! Yayi kele ve. . .

353 Calvaire mosi me lunga samu na Mfumu na munu? Samu na yinki beno ke sala mutindu yayi? Beno yina lendaka kuzola Yandi, beno yina zaba ti Yayi kele Ndinga ya Yandi, beno yina lenda tanga Apocalypse kapu ya 22, ke tuba, “Yina ke katula Ndinga mosi to ke yika ndinga mosi,” samu na yinki beno ke sala yawu? Calvaire mosi me lunga ve samu na Yandi?

354 Mu ke baka kisika ya Yandi. Mu kele nzonzi ya Yandi, mpe mu ke funda beno na nzila ya Ndinga ya Nzambi. Beno soba banzila ya beno to beno ke kwenda na difelo. Ba-denomination ya beno ke mwangana. Mu ke funda beno na Ntwala ya Zuzi, ya kieleka, beno, na bankadulu ya beno ya busantu, bantu ya luvunu. Mpe samu na yinki beno ke bokila Yawu. . . Calvaire mosi me lunga ve?

355 Mutindu Pierre tubaka, “Batata ya beno ya denomination,” Pierre kufundaka beno na nzila. . . Yandi tubaka, “Nani ya batata ya beno me sala ve yayi?” Étienne me sala kima mutindu mosi: “Na maboko ya beno ya masumu beno me koma Mfumu ya Luzingu na kulunsi.” Yesu tubaka ve, Yandi mosi, “Nani ya batata ya beno tulaka ve baprofete na ntoni? Mpe na manima beno ke lengula yawu”? Yawu yina bawu salaka na bantu ya kusungama na kati ya bansungi!

356 Na yina mu ke funda nkonga ya bantu ya bubu yayi ya mayele mingi, mpe ya kukwikama na dibuundu yina ke manga Klisto. Beno, na mitindu ya beno ya kinzambi, ke koma na kulunsi Klisto ya munu mbala ya zole, na kutubaka na bantu, ti, “Bandinga yayi kele samu na kilumbu yankaka, mpe Yawu

kele ve samu na kilumbu yayi.” Mu ke funda beno. Beno kele ya kubwa samu na kitumbu ya nene ya mutindu mosi ti bawu salaka, na kilumbu ya kukomama na kulunsi. Beno balula ntima mpe beno vutuka na Nzambi, to beno kufwa.

³⁵⁷ Mpe dyaka mu ke tuba, “Awa,” mabuundu, “bawu,” milongisi, “komaka,” na nzila ya luvwenzo, “Yandi,” Ndinga. Nzambi tala kyadi! Bika mu tuba yawu dyaka. Ya lendaka wakana mbote ve na bande. “Awa,” mabuundu, “bawu,” banganga-Nzambi, “komaka,” na kulunsi, “Yandi,” Ndinga. Kukondwa ntembe ti ya kele dyaka:

Matadi pasukaka mpe mpimpa kubwaka,
Mvulusi ya munu kulumusaka yintu ya Yandi
mpe kufwaka,
Kasi vwale yina pasukaka monisaka nzila
Na kiese ya Zulu mpe kilumbu ya kukonda
nsuka.

³⁵⁸ Mu ke tuba yawu na bande yayi, mpe samu na nkonga yayi, mu ke tuba yayi na nsi ya lutwadusu ya kimpeve ya Mpeve-Santu: Nani kele na lweka ya Mfumu, bika yandi kwisa na nsi ya Ndinga yayi! Kieleka Nzambi ke nata bantu ya yimbi yayi, yina ke mangaka Klisto, nsungi yina ke manga Klisto na lufundusu, samu na luvwenzo, kukomama na kulunsi ya Ndinga ya Yandi yina me talisama. Ba ke kwisa na Lufundusu. Mu ke funda yawu! “Nani kele na lweka ya Mfumu,” tubaka Moise, “bika yandi kwisa pene-pene ya munu,” ntangu Dikunzi ya Tiya vwandaka ya kunamika kuna mutindu nzikisa. Yina kele na lweka ya Mfumu, bika yandi kubaka Ndinga, kumanga credo ya yandi, mpe kulanda Yesu Klisto konso kilumbu. Mpe mu ke kutana na beno na suka.

Beto kulumusa bayintu ya beto ntangu yayi samu na kisambu.

³⁵⁹ O Mfumu Nzambi, Mupesi ya Luzingu ya Kukonda nsuka mpe Nsoniki ya Ndinga yayi, Yina vumbulaka na lufwa Mfumu Yesu, Yina me zabana mbote-mbote me talisa yawu na ntwala ya nsungi ya bantu ya kukondwa kundima. Ya me vwanda ntama, na suka yayi. Bantu mingi me vwanda awa. Dibuundu me fuluka. Bantu me telama pene-pene. Mpe ba ke na kubaka na ba-bande, na kufindisa na yinza ya muvimba, na bisika yankaka. Balongi ke kuwa yayi na ndongokolo ya bawu. Mu ke sambila samu na bawu, Mfumu. Bika ti Bandinga yayi kubwa na kati ya ntima, kukota na mudindu, ti yawu ke katula nionso ya yinza. Samu ti bawu tuba mutindu. . .

³⁶⁰ Longi yayi ya leke ya Methodiste kuna na Kentucky, kwisaka na munu kilumbu yina, mpe tubaka, “Ntangu mu vwanda kuwa *Bansungi Sambwadi ya Dibuundu*, mu kuwaka na ngolo, ‘Beno kwenda ntama ya bibaka ya Babylone,’” yandi tubaka, “Mu bikaka yawu mpe kwendaka. Mu zaba ve wapi nzila ya

kukwenda to yinki ya kusala, kasi mu kwendaka.” Ya sakumuka kikesa ya bakala ya ntwenia yina, mpe kento, mpe bana zole to tatu.

³⁶¹ Nzambi, bika ti bantu mingi kuzwa nzila ya bawu na Ndinga ya Nzambi, mutindu kaka ya Luzingu, samu ti Yandi kele Ndinga. Mu ke sambila samu na mosi na mosi, Tata. Bantangu yankaka ba ke tuba bima yayi, ya kele ve samu na kusala mpasi; ya kele na zola, samu zola ke sungikaka. Mpe mu ke sambila, Nzambi, ti bantu kubakula yawu kuvwanda mutindu yina, ti ya zola kutuba kuvwanda muntu ya kusungama. Beno Yina sungikaka, mpe sambilaka samu na bawu na kulunsi, na kutubaka, “Tata, lemvokila bawu. Bawu, bawu kele ya kufwa meso, bawu—bawu ke na kubakula kaka ve yina bawu ke na kusalaka.”

³⁶² Mu ke sambila samu na balongi ya bawu bubu yayi bayina ke na kulunsi Ndinga diaka, na kubakaka ba-credo ya bawu mpe ba-dénomination mpe malongi, mpe kuyangisa na Ndinga ya Luzingu. Mpe kuna, ntete bantu, bawu—bawu ke na kuzonza Kieleka ya kieleka ti Nzambi ke na kusiamisaka kuvwanda Kieleka ya Yandi. Beto ke sambila samu na bawu, Tata, ti Nge ke bokila bawu diaka na Madia ya Makwela. Mpe ti bawu kwiza ntangu yayi, mpe kuzwa bima yankaka ya kutuba ve, samu ti mu me bakula mbokolo ya nsuka yina me kwenda yimeni. Ntangu me luta ntangu yayi. Mu ke na kivuvu ti ya kele ve.

³⁶³ Sakumuka mwa kimvuka yayi awa, mwa bantu nkama yayi me vukana awa na suka yayi, kilumbu yayi ya mwini ya ngolo, vwandaka awa bangunga mingi, mu banza bangunga zole to kulutila, lukutakanu, mpe kuwaka. Ba me kwenda ve. Ba me bikana kaka swi mpe bawu me kuwa. Mingi na kati ya bawu ke vingila madia ya bawu ya midi, mpe bakento yina me telama na ba-bébé ya bawu, mpe ba ke na kuingila. Ba ke kangama na konso Ndinga.

³⁶⁴ Mfumu, mu ke mona yina ke salama na munu na Kilumbu ya Lusambusu kana mu kele ve na bantu yina. Mu zaba, Mfumu, na ntangu mu ke bakula yawu. Ti, mu ke meka na kubaka yawu na Ndinga, mpe ti bawu kuzinga na nzila ya Ndinga, kutuba na bawu ti Nge kele “mutindu mosi mazono, bubu yayi, mpe kukonda nsuka,” ti Mpeve-Santu ya nene kele Yesu Klisto, kaka na mutindu ya Mpeve-Santu, Muntu mosi. Beno me tuba mutindu yina. “Na mwa ntangu fioti mpe yinza ke mona Munu diaka ve; kasi beno ke mona Munu, samu Mu ke vwanda na beno, ata mpe na kati ya beno.” Mpe mu zaba ti yayi kele Nge, Mfumu. Mpe beto ke kwikila Nge, samu beto ke mona ti Nge ke sala kima ya mutindu mosi na kati ya beto.

³⁶⁵ Beto me kukipesa beto mosi bubu yayi, na kusakana ve, beto ke sala awa na kati ya dibuundu yayi mpe na ba-bande. Mfumu, kaka na minuti yayi, bika ti konso bakala mpe kento, mwana-

bakala to mwana-kento, yina kele—yina kele awa, to yina kele ya kutelama na nganda, to yina ke kuwa yawu na bande, bika ti beto na ntangu yayi kukipesa ya muvimba mpe kupesa bumuntu ya beto ya muvimba samu na kisalumu ya Nzambi.

³⁶⁶ Kwisa na zulu ya bantu, Mfumu, na Ngolo, mpe belusa bambevo. Bawu tubaka ti bawu vwandaka na mwa kikata ya kuvwanda awa. Bika ti Mpeve-Santu yina ya nene. . . Beto zaba, kuvwanda kaka na Ntwala ya Yandi mutindu yayi, Yawu ke sala yawu. Kana Nge lenda luta na radio mpe television, kuna na kati ya bayinsi, mpe kubelusa bambevo, “Nge me fidisa Ndinga ya Nge mpe Yandi me belusa bawu,” Nge lenda sala kima mutindu mosi na minuti yayi. Mu ke sambila, Nzambi, ti Nge ke belusa konso mbevo, konso kikata, konso muntu yina ke na mpasi, awa mpe yina ke kuwa Bandinga yayi. Nzambi, pesa yawu. Kisambu ya munu kele samu na bawu.

³⁶⁷ Na—na zola ya Klisto na kati ya ntima ya munu mpe nsatu samu na bansatu, Mu ke pesa bawu, Mfumu, na Nge, na zulu ya autel ya munkayulu, kisika nzutu ya Menga ya Mwana-dimeme me vwanda mutindu munkayulu samu na masumu ya beto mpe kimbevo ya beto, me vwanda kuna. Mu ke lomba mawa samu na bantu. Mu zola telema mutindu Moise salaka, na kati-kati ya bawu, Mfumu, mpe kutuba, “Nzambi, lemvokila bawu, na bawu, mwa ntangu mingi dyaka, mpe pesa bawu siansi yankaka.” Kusala ve—kusala ve yawu malu-malu yayi, Mfumu. Bika—bika Nsangu ya mbote kukwenda kaka mwa ntama.

³⁶⁸ Bawu kele—bawu kele ya kufundisa, Mfumu. Mu ke sambila ti mawa ya Nge ya nene mpe lemvo ya—ke kutana na muntu ya nsuka yina kele na nkumbu ya bawu na Buku. Mpe mu zaba ti bawu ke sala yawu. Ya ke mpasi ve na kusambila samu na Ndinga ya beno ya Kinzambi, to yina ke telemina—to yina ke telemina. . . na Ndinga ya Kinzambi, mu zola tuba, Mfumu; Ndinga yina ba silaka, Ndinga yina me siamisama, Ndinga yina zabaka bantu yayi na ntwala ntama kuna ntepe mbatukulu ya yinza. Ya kele ve—ya kele ve mpasi na—na kusambila ti Nge ke vulusa bayina kele na Buku, samu ti mu zaba ti Nge ke sala yawu. Yesu tubaka yawu, “Bayina nionso Tata pesaka Munu ke kwisa.” Mpe muntu ve lenda kwiza kana ti ba me pesa yandi.

³⁶⁹ Ntangu yayi mu ke sambila, Nzambi, ti bisika nyonso Bandinga yayi ke kubwa, na bayina ke kuwa na bande mpe bayina kele awa, ti Mpeve-Santu ke bokila muntu nionso yina ba zabaka na ntwala na ntangu yayi, kubanda mbatukulu ya yinza na ntangu ba tulaka nkumbu ya bawu na Buku ya Luzingu ya Mwana-dimeme. Bika bawu kuwa Ndinga ya Nzambi ke tuba bubu yayi, na mwa, Ndinga yina ya fioti kuna na kati ya bantima na bawu, ke tuba, “Yayi kele Nzila, tambula na Yawu.” Pesa yawu, Tata. Mu ke lomba yawu na Nkumbu ya Yesu.

370 Mpe na ntangu beto kele ya kulumusa bayintu ya beto awa na kati ya kivinga. Kana beno ke kwikila ti yayi kele Kieleka, mpe beno—beno . . . Mu me tula diboko, tula diboko ya munu na zulu ya bamuswale yayi awa, mpe na ba-pake yina ya bambevo mpe bantu ya mpasi. Mu zola kuyufula beno kyuvu, ya kieleka ntangu yayi.

371 Mu me kwisa awa ve samu na kuwa. Mu—mu—mu me lemba. Mu me lemba mingi. Mu kele diaka ntwenia ve mutindu mu vwandaka, mpe mu—mpe mu zaba ti bilumbu ya beto me tangama. Mpe mu zaba ti mu fwana sala nionso yina mu lenda, samu na Kimfumu ya Nzambi. Mu fwana longa konso ntangu mu lenda kuzwa siansi. Mu fwana kwenda, mu fwana kwenda kana mu ke tala yawu to ve.

372 Mu me kwisa awa samu mu—mu ke na nsatu ya kusala yawu. Mu—mu zola kusala yawu. Mu zola beno. Mpe mu ke tuba ve bima ya mpasi mpe ya ngolo, samu—samu . . . samu mu ke zola yawu. Ya ke—ya ke na kima mosi ke baluka na kati ya munu. Kima yayi ya kieleka me siamisama kele kima yina ke tindika munu na kusala bima yayi. Mu ke tuba yawu na mutindu nionso, na zola. Mu zola ve kunganina bakento ya beto to babakala ya beto. Mu zola ve kusala yawu, mpangi-bakala, mpangi-kento. Dikani mosi kaka mu ke na yawu kele kubasisa mbote-mbote na ntwala ya beno, kutalisa beno nsembolo mpe fimbu ya Mfumu, ti beno fwana kota na kati ntangu yayi. Beno katula yawu ve; beno lenda vingila ntangu mingi.

373 Mpe beno yina zola kukwiza na lweka ya Mfumu, na diboko ya kifuluka na ntima ya beno, na ntwala ya bantu ntangu yayi, to na yinsi yina kisika ba-bande ke kwenda; beno zola, na bayintu ya beno ya kulumusa . . . Beno telemisa ve maboko ya beno kana beno ke zola kutuba yawu ve. Ntangu yayi kana beno zola kieleka kutuba yawu, beno zola kukwiza na Mfumu, na luzingu ya busantu, beno zola telemisa ve diboko na beno na ntangu yayi. Nge, Mfumu sakumuna nge. Nge ke kukipesa nge mosi ya malumu na Klisto, samu na kumeka na kunata nsoni. Beno ke tuba, “Mu zola bubu yayi na kubaka nsoni.”

374 Mu kele na zole ya maboko ya munu na zulu, mpe. Mu, mu zola kubaka nsoni ya Yesu Klisto na zulu ya munu. Mu ke na kiese na kutula kidimbu yayi “exalté,” nionso yina beno zola bokila yawu. Mu ke tulaka yawu na lulendo, samu ya kele samu na zola ya Mfumu. Mu ke tulaka yawu na lulendo.

375 Beno nionso zola ve kusala mutindu mosi? Beno telemisa maboko ya beno, mpe beno tuba, “Na lemvo ya Nzambi, mu—mu—mu zola . . . Mu kele . . .” Bilandi vutukaka, vwandaka banza ti ya vwandaka lukumu ya nene samu na kunata nsoni ya Nkumbu ya Yandi. To, beno zola kunata nsoni ya mwa mbwetete ya Hollywood, to kima mosi ya television, to mambele mosi ya dibuundu, to kima mosi? To, beno zola nsoni ya Ndinga ya Yesu

Klisto? “Pesa munu nsoni ya Ndinga, Mfumu. Mu zaba ti Yandi pesaka nsoni ya Ndinga ya Nzambi. Bika mu nata yawu, mpe, Mfumu.”

Mpe kulunsi yayi ya busantu mu ke baka,
Tii lufwa ke vwanda na munu na kimpwanza,
Na yina vutuka na yinzo, yimpu ya kimfumu
samu na kulwata.

376 Ya ke vwanda na yimpu ya kimfumu kilumbu mosi samu na beto. Ya ke salama ntangu yayi. Ntangu luzingu yayi ya ntoto ke kwenda, na yina beto zaba ti ya ke vwanda kieleka.

377 Ntangu yayi ya kele ve na kisika ya kunata bantu na autel. Ti bisika ya beno, kisika beno kele, beno vwanda na autel. “Bayina nionso kwikilaka . . .” Na yina beto ke sambila.

378 Tata ya Mazulu, ya ke monana na munu mutindu ti konso diboko ya ntwenya mpe ya kiboba, vwandaka na zulu, na kati ya nkonga yayi. Mpe mu ke sambila ti, konso ntangu yina bande ke bula, ti bantu ke telemisa maboko ya bawu na zulu, mpe me fukama na kati ya kivinga; tata mpe mama me kwenda mpe me simba maboko ya mosi na yankaka, mpe me tuba, “Cherie, beto me vwanda bandimi ya dibuundu ya yinda. Bika beto kwisa na Klisto.” Pesa yawu, Mfumu.

379 Sakumuna bantu yayi awa. Mu ke sambila ti Nge ke pesa bawu, Mfumu, luzingu ya busantu. Mingi na kati ya bawu, Mfumu, kele bantu ya mbote. Bawu kele—bawu kele bantu ya Nge; bawu zaba Kieleka ve. Mpe mu ke sambila ti Nge ke talisa na bawu Kieleka ya Nge, Mfumu. “Ndinga ya Nge kele Kieleka.”

380 Mutindu Nge tubaka na Jean, mu banza na kapu ya 17, Nge tubaka, “Santisa bawu, Tata, na nzila ya Kieleka. Ndinga ya Nge kele Kieleka.”

381 Mpe Yawu diaka, Ndinga ya Nge, kele kaka Kieleka. Yawu ke vwandaka ntangu nionso Kieleka, samu Yawu kele Nzambi. Mpe mu ke sambila, Nzambi, ti Nge santisa bawu na nzila ya Kieleka. Ya kele, santisa, kusemba bawu na ba-credo nyonso mpe ba-dénomination. Vedisa bawu na bima nyonso ya yinza, na luzingu ya busantu ya Ndinga. Pesa yawu, Mfumu. Bawu kele ya Nge ntangu yayi. Nge silaka na kusala yawu. Mpe mutindu kisadi ya Nge, mu ke sambila samu na mambote ya bawu. Na Nkumbu ya Yesu Klisto.

382 Ntangu yayi na bayintu ya beto ya kukulumusa, beto yimbila mukunga yayi na ntangu beto ke landila na kusambila.

Yesu futaka yawu nionso,
Nionso yina na Yandi . . . (Beno banza na
yawu!)
Disumu . . .

383 Mazono mu vwandaka na kisika, mpe bakala mosi vwandaka baka munu bamezire samu na kazaka yina mpangi-bakala

mosi awa na kati ya dibuundu sumbilaka munu. Yandi tubaka, “Kazaka ya nge ke monana ke pesa tiya mingi, mpe mu me sumbila nge yina kele na madidi.”

³⁸⁴ Mpe mu kwendaka kuna samu na kufiotuna yawu, mpe yandi tubaka, “Tala, dipeka ya nge ya kibakala kele ya kukulumuka. Ya fwana vwanda ti nge nataka kizitu ya nene kilumbu mosi.”

³⁸⁵ Mpe mu banzaka, “Yinga, kizitu ya disumu. Kasi Yesu futaka yawu nionso.” Beno kuwa mutindu beto ke yimba yawu.

Yesu futaka . . . nionso,
Na yina luzingu ya munu nionso, na Yandi
mu . . . (Yinki disumu salaka?)
Disumu vwandaka tula mvindu na luzingu ya
munu:
Yandi sukulaka yawu mpembe mutindu mvula
ya mpembe.

³⁸⁶ Nzambi, vwanda na kyadi na beto. Mutindu mosi ya lembami yayi ya kulongoka, ti Ndinga ke kota na kati mingi, Mfumu, na ntima. Bika ti bantu, ata ti bawu kwenda na ntwala samu na kudya ya bawu ya midi . . . Kasi, Mfumu, Yayi kele ya kulutila nsuni. Yayi kele Luzingu. “Ndinga ya Munu kele nsuni,” Nge tubaka. Mpe Yawu yina mioyo ya beto ya nzala ke sepela na kudia.

³⁸⁷ Ntangu yayi baka beto, Mfumu, yidika beto. Mfumu, nata munu na bawu. Mu zola kwenda na bawu. Mu ke kwenda na Calvaire ntangu yayi, Mfumu, na lukwikilu. Mu ke kwenda na dibuundu yayi. Ntangu yayi yidika munu, Mfumu. Mu salaka yimbi. Bambala mingi mu . . .

³⁸⁸ Awa ntama mingi ve mu zolaka bika kulonga. Bantu vwandaka kuwa munu ve. Bawu vwandaka landila kaka na kusala kima mutindu mosi, mpe mu—mu lembaka nzutu. Mu tungaka complexe. O Nzambi! Mwa Lumingu me luta, ntangu Nge pesaka munu kidimbu yina kuna, ve . . . mpe na kutangaka Biblia, mpe mu monaka ti Nge tubaka na Moise, kaka mutindu ndosi yina vwandaka, ti ya vwandaka na mongo, mpe, mpe yina zolaka vwanda kidimbu samu na yandi. Na yina kaka na nsuka ya yawu, samu na kuzaba ti mu—mu bikaka bantu mingi ya kubela; ministere kele kaka ve na kati ya profesii, kasi na kulonga Ndinga, mpe—mpe kusambila samu na bambevo. Nge bikaka muntu kubwa mpe kufwa kaka awa na ntoto, na manima vutulaka yandi na luzingu, samu na kusiamisa ti ya vwandaka kieleka. Beno ntangu nionso ke siamisa Ndinga ya Beno.

³⁸⁹ Ntangu yayi, Mfumu, siamisa Yawu malu-malu yayi na yina mu kele na ntwala ya Kiti ya Nge ya kimfumu. Baka mosi na mosi ya bantu yayi, Mfumu, basisa yinza na beto. Baka munu, Mfumu, na yina beto kele na Ntwala ya Nge. Baka kaka yinza, yina ke buka bantima ya beto, Nzambi, na ntangu yayi. Basisa yinza mpe nsatu ya yinza. Beto vwanda Baklisto ya busantu,

O Nzambi, samu na kuvwanda na zola mpe kiese, na kupesaka mbuma ya Kimpeve. Nge zola ve, Mfumu? Beto ke na ntwala ya Kiti ya Nge ya kimfumu. Disumu me bika ditona na zulu ya mosi na mosi ya beto, kasi Menga ya Nge lenda katula yawu, Mfumu, mpe kukumisa yawu mpembe mutindu mvula ya mpembe. Pesa yawu, na yina beto ke vingila na Nge. Baka beto; beto kele ya Nge; beto me pesa baluzingu ya beto na Nge. Na Nkumbu ya Yesu Klisto, pesa yawu, Mfumu, na mosi na mosi ya beto.

³⁹⁰ Balula ntima ya munu, Mfumu. Mu ke mona bifu ya munu nionso. Mu ke mona banzimbani ya munu. Nzambi, kubanda ntangu yayi, mu ke meka na kuzinga ya kulutila mbote yina mu lenda, samu na kusadisa Nge. Mu zola kwenda, mu zola kuvutula luzingu ya munu ya malu-malu na Nge, na lweka awa na suka yayi.

³⁹¹ Na manima kunata kufunda yayi ya bankundi ya munu—ya munu banganga-Nzambi kuna, mpe fwana tuba mambu yayi ya mpasi, kasi, Mfumu, mu salaka yawu na lutwadusu ya Nge ya kimpeve. Mu ke kuwa ti Nge tubaka na munu na kusala yawu. Ntangu yayi ya kele na zulu ya mapeka ya munu, Mfumu. Mu—mu kele na kyese ti ya me manisa. Bika bawu sala na yawu nionso yina bawu ke sala, Tata. Mu ke sambila ti bawu ndima yawu. Mu ke sambila ti Nge ke vulusa konso muntu, Mfumu.

³⁹² Bika ti reveil mosi kukwisa kuna, mpe Ngolo mosi kukwisa na kati ya Dibundu kaka na ntwala ya kukwenda ya Yawu. Mu. . . Ya kele ve mpasi na kusambila mutindu yina, samu ti Nge silaka yawu. Mpe beto ke vingila, Mfumu, samu na kubenda ya tatu yina beto zaba ti ya ke sala bima ya nene samu na beto na kati ya beto.

³⁹³ Mu kele ya Nge, Mfumu. Mu ke bika munu mosi na zulu ya autel yayi, kaka mutindu mu me zaba mutindu ya kusala munu mosi. Katula yinza na munu, Mfumu. Katula na munu bima yina ke kufwaka; pesa munu bima yina ke kufwaka ve, Ndinga ya Nzambi. Bika ti mu vwanda na kiyeka ya kuzinga Ndinga yango na mutindu ti mu kuwa yawu mbote-mbote, tii kuna Ndinga ke vwanda na kati ya munu, mpe munu na kati ya Ndinga. Pesa yawu, Mfumu. Bika mu kwenda ntama na Yawu ata fioti ve. Bika mu kangama na Mbele ya Ntinu ya ngolo mingi, mpe mu me simba Yawu na bukebi nionso. Pesa yawu, Mfumu.

³⁹⁴ Sakumuna beto kintwadi. Beto kele bisadi ya Nge, na yina beto ke kukipesa beto mosi na Nge na suka yayi, mbala mosi dyaka, na kati ya bantima ya beto. Beto kele ya Nge, na Nkumbu ya Yesu Klisto, samu na kisalu.

Yesu . . .

Nzambi sakumuna nge! Mpangi Neville.



KUFUNDA KNG63-0707M

(The Indictment)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 7 ya Ngonda ya sambwadi, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org